

سلسلہ  
مواعظ حسنہ  
نمبر ۷۱



# ذکر اللہ اور طہینا قلب

شیخ العرب عارف باللہ مجتہد زمانہ حضرت اقدس مولانا شاہ حکیم محمد اختر صاحب رحمہ اللہ

خانقاہ امدادیہ اہل شرفیہ کلکتہ، کراچی



سلسلہ مواعظ حسنہ نمبر ۱۷

# ذکر اللہ اور اطمینان قلب

شَيْخُ الْعَرَبِ عَارِفٌ بِاللَّهِ مَجْدُ زَمَانِهِ  
وَالْعَجْمِ عَارِفٌ بِاللَّهِ مَجْدُ زَمَانِهِ

حضرت اقدس مولانا شاہ حکیم محمد سعید صاحب مدظلہ العالی

حسبِ ہدایت و ارشاد

حَلِيمُ الْأُمَّتِ حَضْرَتُ الْأَقْدَسِ مَوْلَانَا شَاهِ حَكِيمِ مُحَمَّدٍ سَعِيدٍ صَاحِبِ مَدْظَلِهِ الْعَالِيِّ

محبت تیرا صفت ہے ثمر میں تیرے نازوں کے  
جو میں نہ نشر کرتا ہوں خزانے تیرے نازوں کے

بہ فیض صحبت ابرار یہ دردِ محبت سے  
بہ اُمید نصیحت دوستوں اسکی اشاعت سے

# انتساب

سَيِّحُ الْعَرَبِ عَارِفٌ بِاللُّغَةِ عَجْزِيَّةً زَمَانَةً حَضْرَتِ اَقْدَمِ مَوْلَانَا شَاهِ حَكِيمٍ مُحَمَّدٍ خَيْرِ صَاحِبِ رَعِيَّتِنَا

کے ارشاد کے مطابق حضرت والا رحمۃ اللہ علیہ کی جملہ تصانیف و تالیفات

مُحَلِّ السُّنَّةِ حَضْرَتِ مَوْلَانَا شَاهِ اِبْرَاهِيمِ الْحَقِّ صَاحِبِ رَعِيَّتِنَا

اور

حَضْرَتِ اَقْدَمِ مَوْلَانَا شَاهِ عَبْدِ الْغَنِیِّ مُحَمَّدِ بْنِ پُھُو پُھُو رَضَوِیِّ رَعِيَّتِنَا

اور

حَضْرَتِ مَوْلَانَا شَاهِ مُحَمَّدِ اَحْمَدِ صَاحِبِ رَعِيَّتِنَا

کی

صحبتوں کے فیوض و برکات کا مجموعہ ہیں



## ضروری تفصیل

وعظ : ذکر اللہ اور اطمینان قلب  
 واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ  
 تاریخ وعظ : ۲۷ ربیع الاول ۱۴۱۵ھ مطابق ۴ ستمبر ۱۹۹۴ء بروز اتوار  
 مقام : الفیصل جامع مسجد، لیسٹر، انگلستان  
 مرتب : مولانا محمد ایوب سورتی صاحب مدظلہ (خلیفہ نجاز بیعت حضرت والا رحمۃ اللہ علیہ)  
 تاریخ اشاعت : ۳۰ ربیع الثانی ۱۴۳۶ھ مطابق ۲۰ فروری ۲۰۱۵ء  
 زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی  
 پوسٹ بکس: 11182، رابطہ: +92.21.34972080 اور +92.316.7771051  
 ای میل: khanqah.ashrafia@gmail.com  
 ناشر : کتب خانہ مظہری، گلشن اقبال، بلاک ۲، کراچی، پاکستان

### قارئین و مجاہدین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجمع عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجمع عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نمبرہ و خلیفہ نجاز بیعت حضرت والا رحمۃ اللہ علیہ  
 ناظم شعبہ نشر و اشاعت، خانقاہ امدادیہ اشرفیہ

## عنوانات

- پیش لفظ ..... ۷
- ہر شخص کی خواہش ..... ۸
- اللہ کی یاد کا تیل ..... ۹
- حضرت حسین بصری رحمۃ اللہ تعالیٰ علیہ ..... ۹
- اسلام کی فتح - حضرت عمر رضی اللہ تعالیٰ عنہ کا اسلام ..... ۱۰
- دو دُعائیں ..... ۱۱
- فقہ فی الدین ..... ۱۱
- حضرت ابن مسعود رضی اللہ عنہ کا تفتہ ..... ۱۱
- مخلوق میں محبوبیت ..... ۱۲
- ابرار کون ہیں؟ ..... ۱۳
- بیویوں پر ظلم ..... ۱۴
- حضرت مظہر جانِ جاناں رحمۃ اللہ تعالیٰ علیہ ..... ۱۴
- حضرت تھانوی رحمۃ اللہ تعالیٰ علیہ کا ارشاد ..... ۱۵
- بھلے ایام ..... ۱۵
- نمک تیز ہونے پر مغفرت ..... ۱۷
- ایک حدیث ..... ۱۸
- فوائد حدیث ..... ۱۸
- نظر کی حفاظت ..... ۱۹
- آتشِ آئینہ ..... ۱۹
- نظر پڑنا اور پڑانا ..... ۱۹
- واقعہ شاہ ابوالحسن خرقانی رحمۃ اللہ علیہ ..... ۲۰
- واقعہ شاہ ابرار الحق صاحب ..... ۲۱
- گناہوں سے ناخوشی ..... ۲۱
- صدیق کی تین تعریف ..... ۲۲
- ایک ایضال اور جواب ..... ۲۲
- جنازہ کی تین قسمیں ..... ۲۳

- ۲۴ ..... ایک بزرگ کی نصیحت
- ۲۴ ..... خواجہ مجذوب صاحب رحمۃ اللہ علیہ کا شعر
- ۲۵ ..... ذکر کی دو قسمیں
- ۲۵ ..... علامہ اسفرائینی کی دُعا
- ۲۵ ..... محبوبیت کے دو دروازے
- ۲۶ ..... اولیاء کا مقام
- ۲۷ ..... اللہ کی یاد کی مثال
- ۲۸ ..... اللہ کے دو حق
- ۲۸ ..... اہل اللہ کی صحبت
- ۲۹ ..... اہل اللہ کے پاس کتنا رہے؟
- ۲۹ ..... ایک شرط
- ۳۰ ..... شیخ مضبوط ہو
- ۳۰ ..... شیخ عبدالقادر جیلانی رحمۃ اللہ علیہ کا ملفوظ
- ۳۰ ..... غم پر وف دل
- ۳۱ ..... غم میں چین کیسے؟
- ۳۲ ..... غم کیوں؟
- ۳۳ ..... دنیا کے اور اللہ کے غم میں فرق
- ۳۳ ..... خوف میں امن کیسے؟
- ۳۴ ..... امن کہاں ہے؟
- ۳۶ ..... اللہ کے نام کی عظمت
- ۳۷ ..... دو مبارک انسان
- ۳۷ ..... دارالعلوم کیا ہے؟
- ۳۸ ..... ولی اللہ کیسے بنیں؟
- ۳۸ ..... گناہ سے حفاظت ضروری ہے
- ۳۹ ..... اللہ کی محبت کا پیڑول
- ۳۹ ..... صحبت شیخ کی ضرورت
- ۳۹ ..... مقاصد نبوت
- ۴۰ ..... کچھ کام نہ آئے گا

- ۴۱ ..... کشتی پانی پر  
 ۴۱ ..... دنیا مطلق بُری نہیں  
 ۴۲ ..... قلبِ سلیم کے پانچ راستے  
 ۴۲ ..... اولاد کی تربیت  
 ۴۳ ..... غلط عقیدوں سے پاکی  
 ۴۳ ..... خواہشات کا غلبہ نہ ہو  
 ۴۴ ..... غیر اللہ سے دل پاک ہو  
 ۴۵ ..... كُلُّ نَفْسٍ ذَائِقَةُ الْمَوْتِ

## آپ کو پا گیا اپنی جاں میں

ذکر سے جب ملا نور جاں میں

سینکڑوں جاں ملی میری جاں میں

چار سوان کی نسبت کی خوشبو

پھیل جاتی ہے سارے جہاں میں

کس طرح سے چھپاؤں محبت

رازِ ظاہر ہے آہ و نغاح میں

چشمِ غماز ہے دردِ نسبت

عشقِ مجبور ہے گو بیابان میں

نیم جاں کر دیا حسرتوں نے

رہ کے صحرا میں ہوں گلستاں میں

تیری رحمت کے صدقے میں اختر

کیا عجب ہوگا باغِ جنات میں

(اختر)



## پیش لفظ

مجلس دعوت الحق (یو کے) کے لیے انتہائی خوش نصیبی کا موقع ہے کہ اس کا تیسرا سالانہ اجلاس و اجتماع بعنوان ”صیانتہ المسلمین“ بتاریخ ۴ ستمبر ۱۹۹۴ء بروز اتوار لیسٹر شہر کی جامع مسجد الفیصل میں زیر صدارت حضرت مولانا محمد آدم صاحب منعقد کیا گیا جس میں شارح مثنوی عارف باللہ حضرت اقدس مولانا شاہ حکیم محمد اختر صاحب مدظلہ العالی نے جو پاکستان سے تشریف لائے تھے شرکت فرما کر انتہائی دل نشین و روح پرور و وعظ فرمایا۔ اکثر سامعین پر عجیب و غریب رقت و محویت طاری تھی، بہت سی آنکھیں اشکبار اور قلوب متاثر تھے۔ اللہ تعالیٰ کی محبت و معرفت کے تذکرہ سے دلوں کو سکون اور آنکھوں کو سرور حاصل ہو رہا تھا۔ اجتماع کے ختم ہونے کے بعد بہت سے احباب اور دوستوں نے اس وعظ کو طبع کرانے اور اس کے نفع کو عام کرنے کی تحریک کی تاکہ جو حضرات اجتماع میں شریک نہ ہو سکے وہ بھی اس سے مستفید ہو سکیں۔ بالخصوص حضرت مولانا محمد آدم صاحب، خطیب جامع مسجد لیسٹر نے اس کی طباعت پر زور دے کر فوراً اپنے مخلص احباب کی طرف سے اس کے طبع کرانے کی ذمہ داری قبول فرمائی۔ **فَجَزَاهُمْ اللَّهُ حَيْرًا** اور اس کا نام ”ذکر اللہ اور اطمینان قلب“ تجویز کیا گیا۔

اللہ تعالیٰ سے دعا ہے کہ وہ اس وعظ کو قبول فرمائے اور جن حضرات نے اس کی نشر و اشاعت اور طباعت میں حصہ لیا ان کو اس کا بہترین بدلہ دینا و آخرت میں عطا فرمائے۔ اس طرح اس وعظ کی اشاعت سے صیانتہ المسلمین کے عملی کام کا آغاز ہو رہا ہے۔

مرتب:

یکے از خدام حضرت مولانا حکیم اختر صاحب دامت برکاتہم



# ذکر اللہ اور اطمینانِ قلب

أَحْمَدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى، أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

أَلَا بِذِكْرِ اللَّهِ تَطْمَئِنُّ الْقُلُوبُ ﴿٢٨﴾

وَقَالَ تَعَالَى يَوْمَ لَا يَنْفَعُ مَالٌ وَلَا بَنُونَ ﴿٨٨﴾

إِلَّا مَنْ آتَى اللَّهَ بِقَلْبٍ سَلِيمٍ ﴿٨٩﴾

دو آیتیں اس وقت تلاوت کی ہیں، پہلی آیت کا ترجمہ ہے کہ اطمینان اور دل کا چین اللہ کی یاد میں ہے۔ مضمون کا پہلا موضوع دل کا چین ہے۔

## ہر شخص کی خواہش

ہر شخص دنیا میں اطمینان اور چین چاہتا ہے۔ کوئی ایسا انسان دنیا میں نہیں جو یہ چاہتا ہو کہ میں پریشان رہوں۔ اس مجمع میں کوئی ایسا ہے جو کہ پریشانی چاہتا ہو؟ سو فیصد بین الاقوامی، انٹرنیشنل چیز ہے۔ کافر بھی یہ چاہتا ہے کہ میرے دل کو چین ملے، غریب بھی یہی چاہتا ہے اور امیر بھی یہی چاہتا ہے۔ کوئی انسان ایسا نہیں بشرطیکہ اس کا دماغ صحیح ہو جو بے چینی چاہتا ہو۔ رعایا بھی یہی چاہتی ہے، بادشاہ بھی یہی چاہتا ہے، عالم بھی یہی چاہتا ہے، غیر عالم بھی یہی چاہتا ہے۔ اگر کوئی شخص یہ کہے کہ مجھے پریشانی میں بڑا مزہ آتا ہے تو آپ اس کو ڈاکٹر

۱۔ الرعد: ۲۸

۲۔ الشعراء: ۸۸، ۸۹

صاحب کے ہاں لے جائیں گے کہ بھی اس کے دماغ کا علاج کرو۔ تو اللہ تعالیٰ نے بین الاقوامی ضرورت کی چیز بتلا دی کہ اے انسانو! میں تمہارے دل کا پیدا کرنے والا ہوں اور مجھ سے بہتر تمہارے دل کے چین کا تیل کوئی نہیں جان سکتا۔ جیسے سنگر (Singer) مشین والے کہتے ہیں کہ اگر مشین میں ہمارا بنایا ہوا تیل استعمال کرو گے تو اس مشین کی ضمانت اور حفاظت کے ہم ذمہ دار ہیں اور دوسری کمپنی کا تیل ڈالو گے تو ہم ذمہ دار نہیں۔

## اللہ کی یاد کا تیل

اللہ تعالیٰ نے بھی اعلان فرمادیا کہ اگر ہماری یاد کا تیل دل میں ڈالو گے تو تمہارے دل کے چین کی ضمانت اور کفالت میں کروں گا اور اگر تم نے مجھ کو چھوڑ کر کسی اور سے دل لگایا، سینما، وی سی آر، فلمی گانے سنے، اللہ تعالیٰ کی نافرمانی کی تو سمجھ لو کہ اللہ تعالیٰ کی نافرمانی کا نقطہ آغاز (Zero Point) اللہ تعالیٰ کے عذاب کا نقطہ آغاز ہے یعنی ابھی گناہ کیا نہیں صرف ارادہ کیا، اسیکیم بنا رہا ہے کہ آج کوئی گناہ کا مزہ لیا جائے، ارادہ کرتے ہی اس کے دل کی دنیا جڑ جاتی ہے۔ آہ! ایک بہت بڑے بزرگ الہ آبادیوپی کے مولانا شاہ محمد احمد صاحب رحمۃ اللہ علیہ کا ایک شعر یاد آیا۔

اُف کتنا تاریک ہے گنہگار کا عالم

انوار سے معمور ہے ابرار کا عالم

نیک بندوں کی دنیا سبحان اللہ! مگر نیک لوگ کون ہیں یہ بھی بتادوں۔ حج عمرہ کرنا، ہر وقت تسبیح پڑھنا؟ ابرار کے رجسٹر میں کون داخل ہیں؟ علامہ بدر الدین عینی رحمۃ اللہ تعالیٰ علیہ نے عمدۃ القاری شرح بخاری میں خواجہ حسن بصری رحمۃ اللہ تعالیٰ علیہ کی تفسیر بیان کی ہے کہ ابرار میں کون لوگ داخل ہیں؟

## حضرت حسن بصری رحمۃ اللہ تعالیٰ علیہ

خواجہ حسن بصری رحمۃ اللہ تعالیٰ علیہ ایک سو بیس صحابہ رضی اللہ تعالیٰ عنہم کی زیارت کرنے والے تابعی ہیں، **قَدْ رَأَى مِائَةً وَعِشْرِينَ صَحَابِيًّا** اتنے بڑے تابعی ہیں۔

ان کی اماں حضور صلی اللہ علیہ وسلم کے گھر میں نوکرانی تھیں۔ محدثین لکھتے ہیں کہ ان کی اماں حضور صلی اللہ علیہ وسلم کی زوجہ مطہرہ اور ہماری ماں حضرت اُم سلمہ رضی اللہ عنہا کی نوکرانی تھیں۔ جب یہ پیدا ہوئے تو ان کو لے کر حضرت عمر رضی اللہ تعالیٰ عنہ کی خدمت میں حاضر ہوئیں اور عرض کیا کہ یا امیر المؤمنین! اس بچے کی سنت تخنیک ادا کر دیجیے یعنی کچھ چبا کر اس کے منہ میں ڈال دیجیے۔ یہ سنت ہے کہ بزرگوں سے یا علمائے دین سے تخنیک کروائی جائے۔ تو حضرت عمر رضی اللہ عنہ نے کچھ کھجور چبا کر ان کے منہ میں ڈال دی۔

## اسلام کی فتح۔ حضرت عمر رضی اللہ تعالیٰ عنہ کا اسلام

محدثین لکھتے ہیں کہ خواجہ حسن بصری رحمۃ اللہ تعالیٰ علیہ کے علم کا یہی سبب تھا کہ اتنے بڑے صحابی خلیفہ دوم، جن کے اسلام لانے پر محدثین لکھتے ہیں کہ جب حضرت عمر رضی اللہ تعالیٰ عنہ اسلام لائے تو فوراً حضرت جبرئیل علیہ السلام تشریف لائے اور عرض کیا کہ یا رسول اللہ (صلی اللہ علیہ وسلم) اس وقت اس خوشخبری میں ایک آیت لایا ہوں کہ اللہ تعالیٰ نے یہ فرمایا کہ آج سے اللہ تعالیٰ آپ کو کافی ہو گیا اور عمر کے اسلام سے سارے فرشتے آسمان میں خوشیاں منا رہے ہیں، **قَدْ اسْتَبَشَّرَ اَهْلُ السَّمَاءِ بِاسْلَامِ عُمَرَ** اور یہ آیت نازل ہوئی **يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ** اے نبی (صلی اللہ علیہ وسلم) اللہ آپ کو کافی ہے اور جو ایمان والے آپ کے تابعدار ہیں یہ آپ کو کافی ہیں۔

مجدد زمانہ حکیم الامت مولانا اشرف علی صاحب تھانوی رحمۃ اللہ تعالیٰ علیہ اس کی تفسیر میں فرماتے ہیں کہ جب اللہ آپ کو کافی ہو گیا تو پھر ایمان والوں کے کافی ہونے کا تذکرہ کیوں آیا؟ جبکہ اللہ کا کافی ہونا کافی ہے۔ فرمایا کہ کفایت کی دو قسمیں ہیں، ایک کفایت ظاہرہ، ایک کفایت حقیقیہ، حقیقتاً تو اللہ کافی ہے لیکن ظاہری طور پر کافروں پر رعب جمانے کے لیے حضرت عمر رضی اللہ عنہ کا اسلام سبب بنا۔ آہ! جیسے ہی حضرت عمر رضی اللہ عنہ اسلام لائے سارے کافر لرزہ بر اندام ہو گئے اور پہلی نماز کعبہ میں قائم کر دی۔ چالیسویں مسلمان ہیں، بیس

صحابہ ادھر، بیس ادھر اور درمیان میں سرورِ عالم صلی اللہ علیہ وسلم کے شمع نبوت کو لیے ہوئے پہلی نماز کعبہ میں پڑھی۔ اور جب اسلام لائے تو حضور صلی اللہ علیہ وسلم اور صحابہ نے خوشی میں ایسا نعرہ لگایا کہ کعبہ تک آواز گئی، فرشتوں کو تو خوشی ہے ہی، خود سید الانبیاء حضور اکرم صلی اللہ علیہ وسلم اور صحابہ اتنے خوش ہوئے کہ زور سے نعرہ مارا اللہ اکبر، یہ خوشی کا نعرہ تھا۔ ایسے شخص نے جس کی تخنیک کی ہو یعنی اپنا لعاب دہن خواجہ حسن بصری کے منہ میں ڈالا ہو اس کے علم کا کیا پوچھنا۔

## دو دُعائیں

اور مستزاد یہ کہ دو دُعائیں بھی کہیں۔ وہ دو دُعائیں مسافر ہونے کی حیثیت سے ہم اپنے لیے اور آپ کے لیے بھی مانگیں گے۔

## فقہ فی الدین

نمبر ایک دُعا تھی **اللَّهُمَّ فَفِّهْهُ فِي الدِّينِ** اے اللہ! اس کو دین کا بہت بڑا عالم، محدث، فقیہ بنا دے۔ دین کے ساتھ علم۔ اگر دین کی سمجھ نہیں ہے تو اس کا علم کمزور ہو گا۔ اس لیے دُعا فرمائی کہ اے اللہ! اس کو دین کی سمجھ عطا فرما۔

## حضرت ابن مسعود رضی اللہ عنہ کا تفقہ

حضرت عبد اللہ بن مسعود رضی اللہ عنہ خلفائے راشدین کے بعد افضل الصحابہ ہیں۔ ان سے کسی شخص نے پوچھا کہ رسول اللہ صلی اللہ علیہ وسلم خطبہ جمعہ کھڑے ہو کر دیتے تھے یا بیٹھ کر؟ آپ نے فرمایا کیا تم تلاوت نہیں کرتے ہو؟ **وَإِذَا أَوَّأْتِجَارَةً أَوْلَهُوا** **انْفُضُّوا إِلَيْهَا وَتَرَكُوكَ قَائِمًا** اے لوگو! کیا تم نے میرے رسول کو کھڑا نہیں چھوڑ دیا جب دیکھا کہ کوئی قافلہ غلہ لے کر آگیا ہے اور تنگ دستی کا زمانہ تھا۔ اندازہ لگائیے کہ حضرت عبد اللہ بن مسعود رضی اللہ عنہ کو کیسی فقہ حاصل تھی! معلوم ہوا کہ آیت تو ہم بھی پڑھ لیتے



ہیں مگر اس آیت سے مسئلہ استنباط کر لینا اس کے لیے فقہ چاہیے، دین کی فہم چاہیے جو اہل اللہ کی جو تیاں اٹھانے سے ملتی ہے۔ کتابوں سے علم دین کی کمیت اور مقدار ملتی ہے اور اللہ والوں سے علم کی کیفیت اور اخلاص اور روح ملتی ہے، احسانی کیفیت ملتی ہے، مثلاً مغرب کی تین رکعت نماز فرض ہے مگر کیسے پڑھی جائے؟ کس درِ دل سے پڑھی جائے؟ کن اشکبار آنکھوں سے پڑھی جائے؟ کس تڑپتے ہوئے دل سے پڑھی جائے؟ یہ کیفیت اللہ والوں سے ملتی ہے، کیفیت کا غذات میں نہیں آسکتی، یہ دل سے دل میں منتقل ہوتی ہے۔

قاضی ثناء اللہ پانی پتی رحمۃ اللہ تعالیٰ علیہ فرماتے ہیں کہ دیکھو اے علماء حضرات! جو کچھ کتابوں میں پڑھتے ہو یہ کیا ہے؟ یہ علم نبوت ہے۔ علم نبوت ایک تو ظاہری ہے لیکن اگر چاہتے ہو کہ حضور صلی اللہ علیہ وسلم کا نورِ باطن بھی مل جائے تو از سینہ درویشاں باید جست، اللہ والوں کے سینوں سے حاصل کرو یہ کون کہہ رہا ہے؟ یہ اپنے وقت کا امام بیہقی قاضی ثناء اللہ پانی پتی تفسیر مظہری کا مصنف، حضرت مظہر جانِ جاناں کا خلیفہ ہے۔ شاہ عبدالعزیز محدث دہلوی رحمۃ اللہ علیہ ان کو امام بیہقی فرماتے تھے۔

## مخلوق میں محبوبیت

تو حضرت عمر رضی اللہ عنہ نے دو دعائیں حضرت حسن بصری رحمۃ اللہ تعالیٰ علیہ کو دیں، ایک **فَقَّهَهُ فِي الدِّينِ** کہ ان کو دین کا فقیہ بنا دے، **وَحَبَّبَهُ إِلَى النَّاسِ** اور مخلوق میں اس کو محبوب کر دے، پیارا بنا دے، کیوں کہ اگر مخلوق میں محبوب نہیں ہے، پیارا نہیں ہے تو ہر آدمی اس سے گھبراتا ہے، پھر اس سے نفقہ متعدی ہو گا؟ فیض دوسروں کو پہنچے گا؟ تو معلوم ہوا کہ علمائے دین کو چاہیے کہ اپنے اخلاق میں بلندی پیدا کریں ورنہ ان سے نفع نہیں ہو گا۔ اس لیے حدیث میں ہے کہ **التَّوَدُّدُ إِلَى النَّاسِ نِصْفُ الْعَقْلِ** جو سب لوگوں سے محبت کر کے سب کو ہموار کر لے اور سب سے محبت کرنا سیکھ لے یہ آدھی عقل ہے۔ **التَّوَدُّدُ** باب تفاعل ہے اور تفاعل میں تکلف کی خاصیت ہوتی ہے یعنی جس سے دل نہیں چاہتا اس سے بھی بہ تکلف محبت کرے۔ یہ حدیث کا لفظ ہے جس کو علماء سمجھتے ہیں۔ ایسے لوگ جن کے اخلاق اچھے ہوتے

ہیں ان کا ایمان بھی کامل ہوتا ہے **أَكْمَلَ الْمُؤْمِنِينَ إِيْمَانًا أَحْسَنَهُمْ خُلُقًا**۔  
کامل ایمان جس کا ہے اس کا اخلاق بھی اچھا ہے۔

آج ہم اس کو کامل اخلاق والا سمجھتے ہیں جو اوپر سے خوب آئیے آئیے کرے اور اندر سے جائیے جائیے۔ بعد میں جا کر وہی کہتا ہے کہ بہت بے وقوف آدمی ہے، میں نے اس کو ایسے ہی اُلو بنایا ہے۔ دوستو! جو اللہ کا مخلص ہے اور اللہ کی مخلوق کا مخلص ہے وہی ولی اللہ ہوتا ہے، اگر کوئی آدمی دعویٰ کرتا ہے کہ میں فلاں آدمی سے محبت کرتا ہوں اور اس کی اولاد کو ستاتا ہے یا اس کی اولاد کو بری نظر سے دیکھتا ہے تو بتائیے باپ اس کو دوست بنائے گا؟ تو جو شخص رہا کی عبادت میں رات دن مشغول رہے مگر رب العالمین کی مخلوق کو لڑکی ہو یا لڑکا بری نظر سے دیکھتا ہے تو آپ بتائیے اللہ تعالیٰ دیکھ رہا ہے یا نہیں؟ اور اللہ تعالیٰ ایسے کو ولی بنائے گا؟ اس لیے دوستو! جتنا اخلاص اللہ کے ساتھ ہے، اتنا ہی اخلاص مخلوق کے ساتھ بھی ہو، ہر کافر کے لیے دُعا کرتے رہو کہ اے اللہ اس کو بھی ایمان دے دے، آپ کا بندہ ہے کیوں جہنم میں جائے۔ درود دل ہونا چاہیے۔

تو دوستو! یہ دو دُعایں **اللَّهُمَّ فَفِّهْهُ فِي الدِّينِ وَحَبِّبْهُ إِلَى النَّاسِ** حضرت عمر رضی اللہ عنہ نے حضرت حسن بصری رحمۃ اللہ تعالیٰ علیہ کو دیں۔ اب یہ دُعا ہم کیسے کریں؟ **اللَّهُمَّ فَفِّهْنَا فِي الدِّينِ** اے اللہ! جتنے ہم سب بیٹھے ہیں ہم سب کو نقیہ بنادے، علم کی سمجھ والا بنادے، **وَحَبِّبْنَا إِلَى النَّاسِ** اور مخلوق میں ہم کو محبوب کر دے۔

## ابراہ کون ہیں؟

اب ابراہ کی بات چلی تھی۔

اُف کتنا تاریک ہے گنہگار کا عالم

انوار سے معمور ہے ابراہ کا عالم

ابراہ بندے کون ہیں؟ اس لیے کہ وعدہ ہے **إِنَّ الْأَبْرَارَ لَنُؤْتِيَنَّهُم نِعِيمًا** نیک بندے جنت میں

۷ جامع الترمذی: ۲۱۹/۱، باب ماجاء فی حق المرأة علی زوجها، ایچ ایم سعید

المطففين: ۲۲

جائیں گے۔ خواجہ حسن بصری رحمۃ اللہ تعالیٰ علیہ کی تفسیر علامہ بدر الدین عینی رحمۃ اللہ علیہ عمدۃ القاری شرح بخاری میں نقل فرماتے ہیں **قَالَ الْمُحَسِّنُ الْبَصْرِيُّ فِي تَفْسِيرِ الْأَبْرَارِ الَّذِينَ لَا يُؤَدُّونَ الدَّرَجَاتِ** جو چھوٹیوں کو بھی تکلیف نہ دیں۔

## بیویوں پر ظلم

آج جس کو دیکھو بیوی کی پٹائی کر رہا ہے، ذرا ذرا سی بات پر لڑ رہا ہے، ان کی آہ سے ڈریے، یہ بیویاں اللہ کی بندیاں بھی ہیں، ان کی اللہ تعالیٰ نے سفارش نازل کی، **وَعَاثِرُ وَهْنٍ بِالْمَعْرُوفِ** اے ایمان والو! تم ان بیویوں کو خالی اپنی بیویاں مت سمجھو یہ میری بندیاں بھی ہیں، ان کے ساتھ بھلائی سے پیش آؤ۔ اگر کسی کی بیٹی کو کوئی ستا رہا ہے تو آپ بتائیے اس بیٹی کا باپ اس کو دوست بنائے گا؟ تو اگر ہم اپنی بیویوں کو ستائیں گے تو بیوی کا ابا تو غمگین ہو گا ہی، ربا (یعنی حق تعالیٰ) بھی غضب ناک ہو گا کہ یہ میری بندی کو ستا رہا ہے۔ پھر کیا ہو گا اس کا؟

میں اپنا تجربہ بتا رہا ہوں کہ جتنے لوگوں نے اپنی بیویوں کو ستایا اور رُلا یا اور ٹھنڈی آہ کھنچوائی، میں نے ان کو دیکھا کہ کسی کو فالج گرا، کسی کو کینسر ہوا۔ آنکھوں سے دیکھا ہوا حال بتا رہا ہوں، چشم دید۔ تنہائی میں آپ ملیں گے تو اور واقعات بھی بتا دوں گا لیکن اس وقت موقع نہیں ہے، اور جس نے اللہ کی ان بندیوں پر رحم کیا وہ اتنا جلدولی بنا ہے جس کی حد نہیں۔

## حضرت مظہر جانِ جانانِ رحمۃ اللہ تعالیٰ علیہ

حضرت شاہ عبدالغنی رحمۃ اللہ علیہ (یہ اختر جو آپ سے آج مخاطب ہے، پندرہ سال ان کی صحبت اٹھائی ہے اور جوانی میں ان سے بیعت ہو اہوں) فرماتے تھے کہ حضرت شاہ مظہر جانِ جانانِ رحمۃ اللہ علیہ اتنے نازک طبع تھے کہ اگر بازار سے گزرتے ہوئے کسی کی چارپائی ٹیڑھی ہوئی دیکھ لی تو سر میں درد، بادشاہ نے پانی پیا اور پیالہ صراحی پر تر چھارکھ دیا تو سر میں درد ہو گیا، رضائی اوڑھ لی اور سلوائی ٹیڑھی ہے تو سر میں درد ہو گیا، اتنے حساس اتنے نازک طبع



کو حکم ہو رہا ہے، آسمان سے الہام ہو رہا ہے کہ اے مظہر جانِ جاناں اگر تم چاہتے ہو کہ تم کو کوئی درجہ اعلیٰ ملے تو ایک بیوہ عورت ہے، زبان کی کڑوی ہے مگر دل کی اچھی ہے اس سے شادی کر لو۔ تلاوت، نماز وغیرہ کی پابند ہے مگر زبان کی کڑوی ہے، غصہ برداشت نہیں ہوتا ہے، اس سے شادی کر لو۔ اب صبح شام ان کو تمنغہ مل رہا ہے، ہر وقت کڑوی کڑوی باتیں سن رہے ہیں۔

## حضرت تھانوی رحمۃ اللہ تعالیٰ علیہ کا ارشاد

حضرت تھانوی رحمۃ اللہ تعالیٰ علیہ فرماتے ہیں کہ کبھی کبھی مجھ کو لوگ کڑوی کڑوی باتیں لکھتے ہیں تو جتنے لوگ مجھ کو مجرد الملت اور حکیم الامت کہتے ہیں اس کا جتنا نشہ ہوتا ہے وہ ان خطوط سے اتر جاتا ہے۔ تو جب مخلوق کا کوئی بد تمیزی کا خط آتا ہے تو میں اسے کو نین سمجھتا ہوں اور اس کو نین کی بدولت دولت کو نین پا جاتا ہوں۔ کو نین کڑوی ہوتی ہے لیکن اس کی برکت سے دولت کو نین ملتی ہے، کبر سے اور بڑائی سے محفوظ ہو جاتے ہیں۔ تو ہماری نسبت مع اللہ کے چاند میں عجب اور کبر کے بادلوں کا کبھی گرہن نہیں لگتا، ہمیشہ چودھویں رات کے چاند کی طرح ہمارے دلوں میں روشن رہتا ہے۔

## بھلے ایام

تو اللہ تعالیٰ اپنے خاص بندوں کے لیے غیب سے انتظام کرتے ہیں۔ حضرت مظہر جانِ جاناں رحمۃ اللہ تعالیٰ علیہ کے لیے غیب سے انتظام کیا۔

حسن کا انتظام ہوتا ہے

عشق کا یوں ہی نام ہوتا ہے

سارا انتظام اللہ تعالیٰ کی طرف سے ہوتا ہے، جس کو وہ چاہتے ہیں وہی اللہ کا ولی بنتا ہے۔ ایک بہت بڑے ولی کا شعر سناتا ہوں۔

سن لے اے دوست جب ایام بھلے آتے ہیں

گھات ملنے کی وہ خود آپ ہی بتلاتے ہیں



اے دوستو! سن لو جس کے دن اچھے ہونے ہوتے ہیں جس، کی قسمت اچھی ہونی ہوتی ہے تو اسے اپنا بنانے کے راستے وہ خود ہی بتلاتے ہیں۔

نہ میں دیوانہ ہوں اصغر نہ مجھ کو ذوقِ عربیانی  
کوئی کھینچے لیے جاتا ہے خود جیب و گریباں کو

جب اللہ اپنا بناتا ہے تو بال بال سے ان کی آواز سنائی دیتی ہے۔

ہر بون موم سے مرے اس نے پکارا مجھ کو

جتنے بال ہوتے ہیں معلوم ہوتا ہے کہ ہر بال سے اللہ تعالیٰ بلا رہا ہے، ہمیں پیار کر رہا ہے، اپنا بنا رہا ہے۔ یہ اللہ تعالیٰ کی طرف سے ہے۔ تو حضرت مظہر جانِ جاناں رحمۃ اللہ تعالیٰ علیہ کا انتظام اللہ تعالیٰ کی طرف سے ہوا، صبح شام تلخ باتیں سن رہے ہیں۔

ایک کابلی افغانی شاگرد نے کہا کہ حضرت اتنی کڑوی مزاج کی عورت سے شادی کیوں کی آپ نے؟ آپ اتنے نازک طبع کہ بادشاہ کو ترچھا پیالہ رکھنے پر ڈانٹ دیا اور بادشاہ کے خادم کو رد کر دیا کہ جب تمہارا یہ حال ہے تو تمہارے خادم کا کیا حال ہوگا؟

فرمایا سنو! اسی بیوی کی کڑوی باتوں سے مظہر جانِ جاناں کو اللہ تعالیٰ نے اتنا اونچا مقام عطا فرمایا کہ سارے عالم میں میرا ڈنکاپٹ چکا کہ میرے ہی سلسلہ میں علامہ سید محمود بغدادی آلوسی تفسیر روح المعانی کے مصنف اور علامہ شامی نے بیعت کی ہے مولانا خالد گردی کے ہاتھ پر جو گرد کے رہنے والے تھے اور خلیفہ تھے شاہ غلام علی کے اور شاہ غلام علی خلیفہ تھے مظہر جانِ جاناں رحمۃ اللہ تعالیٰ علیہ کے، تو یہ شامی جیسی فقہ کی عظیم کتاب اور تفسیر روح المعانی جیسی عظیم کتاب کے مصنفین سلسلہ مظہر یہ میں داخل ہوئے۔

اور شاہ ابوالحسن خرقانی کی بیوی بڑی ہی تند مزاج تھیں لیکن وہ برداشت کرتے تھے کہ اللہ کی بندی ہے۔ آپ یہ بتائیے کسی کا داماد ہر وقت اس کی بیٹی سے تنگ ہو اور بیٹی حسن میں بھی کم ہو اور داماد بہت حسین ہو اور بیوی حسن میں کمتر اور اخلاق میں بھی کمتر، کڑوی ہو، لیکن وہ سوچتا ہے کہ میرے دوست کی بیٹی ہے اور نباہ دیتا ہے۔ آپ بتائیے کہ لڑکی کا باپ اس کے بارے میں کیا سوچے گا کہ آہ! میرا داماد فرشتہ ہے، دل چاہے گا کہ کوئی بلدنگ اس کو دے

دوں، کوئی زمین اس کو دے دوں، اللہ تعالیٰ کی ان بندیوں کے بارے میں یہی سوچئے۔ اگر کوئی مرد زیادہ حسین ہے، بیوی کمتر ہے تو اس کے ساتھ اچھے اخلاق سے پیش آؤ اللہ کی بندی سمجھ کر۔ ان شاء اللہ تعالیٰ اللہ تعالیٰ کی طرف سے بھی ایسا انعام ملے گا کہ سو برس کے تہجد سے وہ مقام نہیں مل سکتا۔ اب ان ہی شاہ ابوالحسن خرقانی رحمۃ اللہ تعالیٰ علیہ کے بارے میں مولانا جلال الدین رومی رحمۃ اللہ تعالیٰ علیہ فرماتے ہیں کہ یہ بڑے عارف باللہ بزرگ ہیں، ہر وقت اپنی بیوی کی طرف سے تلخ باتوں کو برداشت کرتے تھے کہ یہ میرے اللہ کی بندی ہے۔ اگر میں طلاق دیتا ہوں تو کسی اور کو ستائے گی لہذا مجھ کو ہی ستالے، میرے کسی مسلمان بھائی کو نہ ستائے، یہ اللہ کی بندی ہے، اگر میری بیٹی بھی ایسی ہوتی تو میں یہی چاہتا کہ میرا مادا اچھا سلوک کرے تو آپ کی بیویاں بھی کسی کی بیٹیاں ہیں اور اللہ تعالیٰ کی بندیاں ہیں، میں بہت درد دل سے کہتا ہوں کہ جتنے اچھے اخلاق سے پیش آئیں گے اللہ تعالیٰ کی اتنی ہی رحمت اترے گی۔

## نمک تیز ہونے پر مغفرت

حکیم الامت مجدد الملت مولانا شاہ اشرف علی تھانوی صاحب رحمۃ اللہ تعالیٰ علیہ فرماتے ہیں کہ ایک شخص کی بیوی سے کھانے میں نمک سخت تیز ہو گیا، کھایا نہیں گیا، فاقہ سے سو گیا اور آسمان کی طرف دیکھا اور اللہ تعالیٰ سے معاملہ کر لیا کہ اے اللہ! یہ میری بیوی تیری بندی ہے، آج اس سے نمک تیز ہو گیا ہے اس نے ہمیشہ خدمت کی ہے، میں آپ کے لیے اس کو معاف کرتا ہوں، قیامت کے دن مجھے بھی معاف کر دینا۔ جب انتقال ہوا تو ایک ولی اللہ نے خواب میں دیکھا تو پوچھا کہ بھائی تیرا کیا معاملہ ہوا؟ اس نے کہا کہ اللہ تعالیٰ نے حساب کیا اور فرمایا کہ تمہارے بہت سے گناہ بھی ہیں، میں تم کو دوزخ میں قانون کی رو سے ڈال سکتا ہوں لیکن تم نے ہماری بندی پر رحم کیا تھا اور اس کی خطا کو معاف کیا تھا، تم نے ایک خطا معاف کی نمک تیز ہونے کی، اس کی برکت سے میں تمہاری زندگی بھر کی خطائیں معاف کرتا ہوں۔ کیوں کہ اللہ تعالیٰ کو اپنی بندیوں سے بھی تعلق ہے، جہاں بندوں سے تعلق ہے وہیں پر بندیوں سے بھی ہے، اکثر بے کس ہوتی ہیں، ماں باپ سے دور ہوتی ہیں، اپنے بھائیوں سے دور ہوتی ہیں، ساری زندگی ہمارے لیے وقف کر دیتی ہیں، پالتا کوئی ہے اور فائدہ کوئی اور اٹھاتا



ہے۔ بس قانون ہے اللہ کا، اس قانون سے فائدہ اٹھانا ہے۔

## ایک حدیث

مگر ان کی خطاؤں کے بارے میں رسول اللہ صلی اللہ علیہ وسلم فرماتے ہیں کہ یہ بیویاں ٹیڑھی پسلی سے پیدا ہوئی ہیں **إِنْ اسْتَمْتَعْتَ بِهَا اسْتَمْتَعْتَ بِهَا وَفِيهَا عِوَجٌ**۔ اگر ان سے فائدہ اٹھانا ہے تو ان کی ٹیڑھی پسلی سے فائدہ اٹھا لو۔ بتاؤ ہماری یا تمہاری پسلی سیدھی ہے یا ٹیڑھی؟ ٹیڑھی ہے، تو کیا آپ کسی ہسپتال میں ایڈمٹ ہوتے ہیں اس کو ٹھیک اور درست کرانے کے لیے؟ ڈاکٹر سے کبھی درخواست کی؟ تو حضور صلی اللہ علیہ وسلم کا علم نبوت دیکھو کیا شان نبوت ہے! کس انداز سے سمجھا رہے ہیں کہ ٹیڑھی پسلی سے پیدا ہو رہے ہو، اگر بیوی بھی ایسی مل جائے تو اسے برداشت کر لو۔ **إِنْ اقْتَنَاهَا كَسَرْتَهَا** اور اگر سیدھی کرو گے تو توڑ دو گے۔ یہ بخاری شریف کی روایت ہے۔ توڑ دو گے یعنی طلاق کی نوبت آجائے گی، دو خاندان تباہ ہو جائیں گے، خاندان میں آگ لگ جائے گی، چھوٹے چھوٹے بچے روئیں گے کہ میرے ابو کو کیا ہو گیا کہ میری اماں کو طلاق دے دی۔ اور اگر تم نے گزار دیا تو گزر جائے گی اور اس سے جو اولاد پیدا ہوگی ان میں اگر کوئی عالم، حافظ، قاری ہو گیا تو قیامت کے دن ان شاء اللہ جنت بھی پاؤ گے، دنیا تو مزے دار گزرے گی، ہی جنت بھی پا جاؤ گے۔

## فوائد حدیث

علامہ قسطلانی رحمۃ اللہ تعالیٰ علیہ نے بخاری شریف کی اس حدیث کی جو شرح لکھی ہے اس میں وہ فرماتے ہیں **فِيهِ تَعْلِيمٌ بِلَا حُسَانٍ إِلَى النِّسَاءِ** کہ اس میں حضور صلی اللہ علیہ وسلم نے ہمیں جو تعلیم دی ہے وہ عورتوں کے ساتھ بھلائی کے ساتھ پیش آنے کی ہے **وَالرِّفْقُ بِهِنَّ** اور بیویوں کے ساتھ نرمی کے ساتھ پیش آؤ **وَالصَّبْرُ عَلَى عِوَجِ أَخْلَاقِهِنَّ** اور ان کے ٹیڑھے پن پر صبر سے کام لو۔ کیوں؟ **لِاحْتِمَالِ ضَعْفِ عَقُولِهِنَّ** کیوں کہ ان



کی عقلیں تھوڑی ہوتی ہیں۔<sup>۱</sup> عقل تو آدھی ہے مگر ایک حدیث اور سن لیجیے۔ سرورِ عالم صلی اللہ علیہ وسلم فرماتے ہیں کہ عورتیں آدھی عقل کی تو ہیں لیکن جو نامحرم ہیں وہ ان کو نہ دیکھیں کیوں کہ پوری عقل والوں کی عقل اڑالے جاتی ہیں۔<sup>۲</sup> یہ حضور صلی اللہ علیہ وسلم فرما رہے ہیں کہ ہیں تو آدھی عقل کی لیکن اگر آنکھ سے آنکھ ملائی جائے، چاہے وہ ایئر پورٹ لندن ہو یا ایئر پورٹ فرانس ہو تو عقل اڑ جائے گی۔

## نظر کی حفاظت

نظر کے بارے میں لوگ کہتے ہیں کہ لونہ دو دیکھ تو لو، اس میں کیا حرج ہے۔ اور ایک صاحب نے تو غضب کر دیا۔ حکیم الامت رحمۃ اللہ تعالیٰ علیہ کو خط لکھا کہ ہم تو ان حسینوں کو دیکھ کر اللہ تعالیٰ کی معرفت حاصل کرتے ہیں کہ واہ رے میرے اللہ! کیا شان ہے آپ کی، ایسے ایسے حسین آئینے پیدا کر دیے، یہ تو آئینہ جمالِ خداوندی ہیں، کون ان کو دیکھنے کو منع کرتا ہے؟ تو حضرت نے ان کو جواب میں لکھا کہ بے شک یہ آئینہ جمالِ خداوندی ہیں لیکن آئینہ کی دو قسمیں ہیں۔

## آتش آئینہ

آئینہ ایک شیشے کا ہوتا ہے اور ایک آتش۔ آتش آئینہ میں دوسری طرف چیز جل جاتی ہے، آگ لگ جاتی ہے، یہ حسین آئینے تو ہیں لیکن آتش آئینے ہیں، تمہارا ایمان جل کر خاک ہو جائے گا اور صحت بھی خراب ہو جائے گی اور پاگل بھی ہو جاؤ گے، دماغ صحیح نہیں رہے گا۔ اس لیے بخاری شریف میں ہے۔

## نظر پڑنا اور پڑانا

سرورِ عالم صلی اللہ علیہ وسلم نے فرمایا جو نامحرموں پر نظر ڈالتا ہے، آنکھوں کا زنا

۱ ارشاد الساری للقسطنانی: ۸/۱، باب الوصایا بالنساء، المطبعة الکبریٰ، مصر

۲ صحیح البخاری: ۱۹/۱ (۱۳۶۶)، باب الزکوٰۃ علی الرقاب، المكتبة المظہریة



ہے۔ لوگ اس کو معمولی چیز سمجھتے ہیں لیکن دیکھیے حضور صلی اللہ علیہ وسلم اس کو آنکھوں کا زنا فرما رہے ہیں۔ راستہ چلتے ایک تو نظر پڑ جانا ہے اور ایک نظر ڈالنا ہے، ایک پڑنا ہے اور ایک پڑانا ہے، میں سادی اُردو بول رہا ہوں، پڑنا معاف ہے لیکن پڑانا اور ایک سیکنڈ ٹھہرانا حرام ہے، **فَزِنَى الْعَيْنِ النَّظَرُ** بد نظری آنکھوں کا زنا ہے۔<sup>۳۳</sup>

## واقعہ شاہ ابوالحسن خرقانی رحمۃ اللہ علیہ

بات چل رہی تھی شاہ ابوالحسن خرقانی رحمۃ اللہ علیہ کی۔ ان کا ایک مرید ہزاروں میل چل کر ان کے پاس پہنچا اور گھر جا کر پوچھا کہ حضرت ہیں؟ بیوی نے کہا کیسے حضرت؟ ہم جانتے ہیں کہ وہ کیسے حضرت ہیں، ہمارے پاس تو رہتے ہیں، ان کا سارا کھیل کود ہم جانتے ہیں، کچھ نہیں حضرت وضرت۔ وہ بے چارہ مرید رونے لگا کہ ہزاروں میل سے آیا ہوں لیکن اس نے تو میری عقیدت میں دھکا مار دیا۔ روتا ہوا گیا۔ محلہ والوں نے دیکھا تو کہا وہ بڑے اولیاء اللہ ہیں، بیوی کی تکلیفوں پر صبر سے اللہ نے ان کو بڑا مقام دیا ہے، جاؤ جنگل میں ان کے مقام کا پتا چلے گا۔ اب وہ مرید جنگل میں گیا تو دیکھا شیر پر بیٹھے آرہے ہیں۔ کیا شیر پر بیٹھ سکتا ہے کوئی؟ یہ کرامت تھی۔ شیر پر بیٹھے ہیں اور لکڑیاں کاٹ کر گھٹڑی باندھ کر اس کی کمر پر رکھا ہے اور جب شیر چلنے میں گڑ بڑ کرتا ہے تو سانپ کے کوڑے سے اس کی پٹائی کرتے ہیں۔ مولانا جلال الدین رومی رحمۃ اللہ علیہ جن کو ساری دنیا تسلیم کرتی ہے، انہوں نے مثنوی میں اس واقعہ کو بیان کیا ہے۔ اور میرے شیخ شاہ عبدالغنی صاحب رحمۃ اللہ علیہ جب اس واقعہ کو بیان کرتے تھے تو مولانا رومی رحمۃ اللہ علیہ کے ایک شعر کو بڑے عجیب انداز میں پڑھتے تھے جو مولانا نے اس واقعہ کے آخر میں بیان کیا ہے۔ میں اس شعر کو سنانا چاہتا ہوں۔ جب اس مرید نے کہا حضرت! میں آپ کے گھر گیا تھا بہت پریشان ہو کر آیا۔ فرمایا کہ میں سمجھ گیا۔ سنو! اسی بیوی کی تکلیف اٹھانے سے جو اللہ کے لیے اٹھا رہا ہوں، اس کی برکت سے اللہ تعالیٰ نے اس شیر کو میرا غلام بنا دیا، یہ کرامت اسی بیوی کی تکلیف پر صبر کرنے سے ملی ہے کہ اللہ کی بندی ہے،

۳۳ صحیح البخاری: ۹۳۲، ۹۳۳/۲ (۶۲۷۵)۔ باب فی الجوارح دون الفرج، المكتبة المظہریة

یہ سوچ کر برداشت کرتا ہوں۔ آہ شعر سینے

گر نہ صبرم می کشیدے بارِ زن  
کے کشیدے شیرِ نر بے گارِ من

اگر میرا صبر بیوی کی تکلیف کو برداشت نہ کرتا تو یہ شیر میری بے گاری اور غلامی کرتا؟ یہ انعام بیوی کے صبر پر ملا۔

اس سے قبل بات چل رہی تھی کہ ابرار بندے کون ہیں؟ ابرار کی تفسیر کیا ہے؟

## واقعہ شاہ ابرار الحق صاحب

میرے شیخ شاہ ابرار الحق صاحب دامت برکاتہم نے ایک جگہ وضو کیا، پھر وہاں سے اٹھ کر دوسری جگہ چلے گئے، پھر تیسری جگہ چلے گئے، وہاں جا کر وضو مکمل کیا۔ کسی نے عرض کیا کہ حضرت کیا ہو گیا؟ آپ نے جگہ جگہ وضو کیوں کیا؟ فرمایا جہاں وضو کرتا ہوں وہاں چیونٹیوں کا مرکز ملتا ہے، ان کی آپس میں رشتہ داری ہوتی ہے، اگر پانی کے دھارے سے یہ رشتہ داری ٹوٹ گئی، کوئی ادھر بہہ گئی کوئی ادھر تو میرا دل زخمی ہوتا ہے کہ یہ چیونٹیاں بھی اللہ کی مخلوق ہیں، میں انہیں تکلیف نہیں دینا چاہتا۔ اب خواجہ حسن بصری رحمۃ اللہ علیہ کی تفسیر سینے کہ **قَالَ الْحَسَنُ الْبَصْرِيُّ فِي تَفْسِيرِ الْأَبْرَارِ الَّذِينَ لَا يُؤْخُونَ الدَّرَّ** جو چیونٹیوں کو بھی تکلیف نہیں دیتے۔ ہاں میرا مرشد ابرار بھی ایسا ہی ہے۔ شاہ ابرار الحق صاحب دامت برکاتہم کو دیکھیے کہ چیونٹیوں کو بھی تکلیف نہیں دیتے اور آج خواجہ حسن بصری رحمۃ اللہ علیہ کی تفسیر پر میرے شیخ کا مقام دیکھیے۔

## گناہوں سے ناخوشی

**وَلَا يَرْضَوْنَ الشَّرَّ** اور جو کسی گناہ سے خوش نہیں ہوتے۔ ۵۷ اگر کسی گناہ سے دل میں حرام خوشی آگئی تو اللہ تعالیٰ سے اس مضمون میں دُعا کرتے ہیں کہ اے خدا! آپ کی ناخوشی

کی راہ سے ہم نے جو حرام خوشی حاصل کی ہم اس خوشی سے توبہ کرتے ہیں کیوں کہ میری بندگی کی شرافت کے خلاف ہے کہ میں آپ کو ناخوش کر کے گناہوں سے حرام خوشیاں استیراد کروں، امپورٹ کروں۔ اس لیے ہماری ان تمام خوشیوں کو معاف کر دیجیے جو ہم نے گناہ کر کے حاصل کیں، ایسی خوشیوں کو آگ لگا دو جو گناہ سے حاصل ہوں۔ مولانا شاہ محمد احمد صاحب فرماتے ہیں۔

### خوشی کو آگ لگادی خوشی خوشی ہم نے

ایک دُعا سکھا رہا ہوں، روزانہ ہم لوگ دُعا کریں کہ اے خدا! ایسا ایمان و یقین عطا فرما کہ ہماری زندگی کی ہر سانس آپ پر قربان ہو اور ایک سانس بھی ہم آپ کو ناراض نہ کریں۔ یہ ایمان اولیائے صدیقین کا ہے، اللہ سے مانگو اللہ کریم ہے، بغیر استحقاق و صلاحیت دیتا ہے۔ یہ نہ دیکھو کہ ہم اس قابل نہیں، مانگیے بڑھیا چیز، نسبت اولیائے صدیقین مانگیے اس لیے کہ سب سے بڑا درجہ اولیائے صدیقین کا ہے۔

## صدیق کی تین تعریف

علامہ آلوسی نے صدیق کی تین تعریف کی ہیں۔ صدیق کا ایمان کیسا ہوتا ہے؟ حضرت ابو بکر صدیق تو صدیق تھے ہی اور ان جیسا صدیق اب کوئی نہیں ہو سکتا لیکن اور بھی صدیق ہوتے رہتے ہیں۔ اللہ تعالیٰ نے قرآن میں جمع نازل فرمایا **وَالصِّدِّيقِينَ** ۱۔ تو صدیق کی تین تعریف ہیں: (۱) **الَّذِي لَا يَخَافُ قَوْلَهُ حَالَهُ** جس کا قال اور حال برابر ہو۔ (۲) **الَّذِي لَا يَتَغَيَّرُ بَأْطِنُهُ مِنْ ظَاهِرِهِ** جس کا باطنی ایمان اتنا قوی ہو کہ لندن اور جرمن، جاپان جہاں بھی جائے اللہ کا نام بلند کرتا رہے کہیں مرعوب نہ ہو کسی ماحول سے متاثر نہ ہو۔ اور (۳) **الَّذِي يَبْدُلُ انْكَوْنَيْنِ فِي رِضَاءٍ مَحْبُوبِهِ** جو دونوں جہاں خدا پر خدا کر دے۔<sup>۱</sup>

## ایک اشکال اور جواب

جب میں نے علامہ آلوسی رحمۃ اللہ علیہ کی یہ تفسیر بیان کی تو ایک عالم نے پوچھا کہ



میں دنیا تو اللہ پر فدا کرنا چاہتا ہوں لیکن آخرت کیسے فدا کروں؟ آپ تو دونوں جہاں دینے کو بتا رہے ہیں۔ میں نے کہا ہاں دونوں جہاں اس طرح دے سکتے ہیں کہ اللہ کی جنت کو درجہ ثانیہ کر دیجیے یعنی جو کام کیجیے اس میں نیت یہ کیجیے کہ اے اللہ! آپ خوش ہو جائیے اور جنت کو درجہ ثانیہ کر دیجیے کہ اے اللہ! جنت بھی چاہتا ہوں مگر آپ کی خوشی کے لیے روزہ، نماز کرتا ہوں، اور جب گناہ سے بچیں تو کیسے اے اللہ! تیری ناراضگی سے بچنے کے لیے میں گناہ سے بچ رہا ہوں اور جہنم سے پناہ چاہتا ہوں کیوں کہ اس کا تحمل نہیں ہے، جہنم کو درجہ ثانیہ میں کر دیجیے، یہ بات میں نے سرور عالم صلی اللہ علیہ وسلم کی دُعا سے حاصل کی:

**اللَّهُمَّ إِنِّي أَسْأَلُكَ رِضَاكَ وَالْجَنَّةَ**

اے اللہ! تیری خوشی چاہتا ہوں اور جنت۔

حضور صلی اللہ علیہ وسلم نے جنت کو درجہ ثانیہ میں کیا یا نہیں؟ جس نے یہ درجہ حاصل کر لیا اس نے گویا جنت کو بھی اللہ پر فدا کر دیا۔ آخرت کو بھی فدا کر دیا۔ اور اللہ تعالیٰ کریم ہے، آپ اللہ تعالیٰ سے بڑی چیز مانگیے چھوٹی ولایت و بزرگی نہیں، بڑی ولایت مانگیے۔ اللہ تعالیٰ کے نزدیک تو بڑی چیز بھی چھوٹی ہے۔

## جنازہ کی تین قسمیں

دوستو ایک دن انتقال ہونا ہے، کیوں بھائی! اس میں کسی کو شک ہے؟ جنازہ قبر میں اترنا ہے یا کسی کو اس میں شک ہے؟ جنازہ جب اترے گا تو تین قسمیں ہو جائیں گی: (۱) ایک رجسٹر کافروں کا ہو گا۔ (۲) گناہ گار مسلمانوں کا۔ اس کا نام ہے مسلمان فاسق، نافرمان مسلمان۔ (۳) متقی مسلمان، مؤمن ولی اللہ۔ ان تین رجسٹروں کے علاوہ چوتھا نہیں ہو گا۔ بتائیے آپ کس رجسٹر میں جانا چاہتے ہیں؟ (حاضرین نے کہا کہ مؤمن ولی اللہ بن کر) کیوں کہ دنیا میں دوبارہ آنا نہیں ہے، جس دنیا سے ہمیشہ کے لیے جانا اور لوٹ کر پھر کبھی نہ آنا ایسی دنیا سے دل کیا لگانا؟ آپ بتائیے کوئی یہاں لوٹ کر آیا ہے؟ اس لیے دوستو! ایک ہی دفعہ جب آئے ہیں تو



کیوں نہ ولی اللہ بن کر جائیں تاکہ وہاں جا کر بڑی عزت سے رہیں، اور کیوں صاحب پر دس میں اگر کوئی رئیس ہے تو وطن میں بھنگی اور فقیر رہنا چاہتا ہے؟ جہاں ہمیشہ رہنا ہے وہ اپنا دیس اور وطن ہے، ہر عقل مند اپنے وطن کی زندگی کو بناتا ہے۔

## ایک بزرگ کی نصیحت

ایک بزرگ سے کسی نے عرض کیا کہ کوئی نصیحت کر دیجیے۔ فرمایا کہ دو جملوں میں پورا دین پیش کر دیتا ہوں: (۱) **إِعْمَلْ لِلدُّنْيَا بِقَدْرِ مَقَامِكَ فِيهَا** دنیا کے لیے اتنی محنت کرو جتنا یہاں رہنا ہے۔ (۲) **وَإِعْمَلْ لِلْآخِرَةِ بِقَدْرِ مَقَامِكَ فِيهَا** آخرت کے لیے اتنی محنت کرو جتنا وہاں رہنا ہے۔ بتائیے اس میں پورا دین ہے یا نہیں؟ اب اگر دونوں زندگی کا کوئی بیلنس نہ نکالے، ہر وقت کماتا رہے تو بتا دوں وہ کیا بن جائے گا؟ ایک صاحب نے مجھ سے کہا کہ میں ایک فیکٹری اور کھولنا چاہتا ہوں۔ میں نے کہا جب زیادہ کمانا ہو گا تو پھر میرے پاس کم آنا ہو گا اور دین کمزور ہو جائے گا، اتنا کماء جس سے عزت سے رہ لو۔ اور جو دونوں زندگی کا بیلنس نہیں نکالتا اور رات دن دنیا میں پھنسا ہوا ہے تو بیلنس میں ایک لفظ بیل ہے یا نہیں؟ بتاؤ! تو یہ سمجھ لو کہ یہ بیل ہے، انسان نہیں ہے کہ وطن کو خراب کر رہا ہے اور چند روز کی تعمیر میں لگا ہوا ہے۔

## خواجہ مجذوب صاحب رحمۃ اللہ علیہ کا شعر

خواجہ عزیز الحسن مجذوب رحمۃ اللہ علیہ میرے شیخ کے ساتھ لکھنؤ میں سفر کر رہے تھے اور لکھنؤ سجا یا جا رہا تھا۔ انگریزوں کی حکومت میں وائسرائے کی آمد پر سارا لکھنؤ سجا یا گیا تھا۔ خواجہ صاحب رحمۃ اللہ علیہ نے فرمایا کہ حضرت! ابھی ابھی ایک شعر بن گیا ہے۔

رنگ رلیوں پہ زمانہ کی نہ جانا اے دل

یہ خزاں ہے جو باندازِ بہار آئی ہے

تو میں نے عرض کیا تھا کہ اطمینان اور چین کہاں ملتا ہے؟ **أَلَا بِذِكْرِ اللَّهِ تَطْمَئِنُّ الْقُلُوبُ** اللہ تعالیٰ فرماتے ہیں کہ دل کا اطمینان صرف میری ہی یاد سے ملے گا۔ گریاد سے کیا مراد ہے؟



## ذکر کی دو قسمیں

ذکر کی دو قسمیں ہیں، یاد مثبت، یاد منفی۔ جب شریعت کا حکم ہو نماز کا تو نماز پڑھو، روزہ کا ہو تو روزہ رکھو، زکوٰۃ کا تو زکوٰۃ دو، حج کا تو حج کرو، اس کا نام ذکر مثبت ہے۔ لیکن جب لڑکیاں سامنے آجائیں اب ذکر منفی کرنا پڑے گا یعنی ان کو نہ دیکھو، اس وقت نہ دیکھنا ذکر ہے، ورنہ یہ ذکر نہیں کہ دیکھتے بھی رہو اور **لَا حَوْلَ وَلَا قُوَّةَ إِلَّا بِاللَّهِ** بھی پڑھتے رہو۔ ایسا **لَا حَوْلَ** خود ہمارے اوپر **لَا حَوْلَ** پڑھتا ہے۔ ارے مولانا دیکھیے ناکسی ٹانگ کھلی ہے **لَا حَوْلَ وَلَا قُوَّةَ إِلَّا بِاللَّهِ** ٹانگ دیکھتے بھی جارہے ہیں اور شیطان ان کو ٹانگ بھی رہا ہے۔ یہ کون سا **لَا حَوْلَ** ہے؟ پہلے نظر کو ہٹاؤ پھر اللہ تعالیٰ سے کہو کہ اے اللہ! میری نظر نے اگر ایک ذرہ حرام لذت حاصل کر لی تو ہم اس سے معافی کے خواست گار ہیں۔ توبہ سے کام بنے گا، ایسے شہروں میں بغیر توبہ کے کوئی چارہ نہیں۔

## علامہ اسفرائینی کی دُعا

امام غزالی رحمۃ اللہ علیہ کے استاد علامہ اسفرائینی نے سات چکر طواف کے بعد دُعا کی کہ اے اللہ! مجھے معصوم کر دیجیے، کبھی مجھ سے گناہ نہ ہو، میں برس تک یہ دُعا مانگی۔ ملا علی قاری رحمۃ اللہ علیہ نے شرح مشکوٰۃ میں لکھا ہے کہ ایک دن طواف کر رہے تھے کہ کعبہ سے آواز آئی کہ اے اسفرائینی! استاد غزالی! تو کیوں یہ چاہتا ہے کہ مجھ سے کوئی خطانہ ہو، میری محبوبیت کے دو دروازے ہیں۔

## محبوبیت کے دو دروازے

(۱) میں متقی بندوں کو محبوب رکھتا ہوں۔ (۲) **إِنَّ اللَّهَ يُحِبُّ التَّوَّابِينَ** اور توبہ کرنے والوں کو محبوب رکھتا ہوں۔ توجہ میں نے اپنی مقبولیت کی دو کھڑکیاں بنائی ہیں تو تُو ایک ہی کھڑکی سے کیوں آنا چاہتا ہے؟ اگر تقویٰ کی کھڑکی سے نہیں آسکتا تو توبہ کی کھڑکی سے آجا۔ یعنی خطا کرو تو نہیں، لیکن اگر خطا ہو جائے تو دو رکعت توبہ کی پڑھ کر رونا شروع کر دو۔

اتنا قرب بڑھے گا کہ جس کی حد نہیں۔ ندامت اور توبہ سے وہ قرب ملتا ہے کہ فرشتوں کو بھی وہ قرب نصیب نہیں کیوں کہ فرشتوں کو قربِ عبادت حاصل ہے لیکن انسانوں میں اولیاء اللہ کو دو قرب نصیب ہیں، قربِ عبادت اور قربِ ندامت۔ جس کو مولانا شاہ محمد احمد صاحب رحمۃ اللہ علیہ اپنے کلام میں فرماتے ہیں۔

کبھی طاعتوں کا سرور ہے کبھی اعترافِ قصور ہے  
ہے ملک کو جس کی نہیں خبر وہ حضور میرا حضور ہے

## اولیاء کا مقام

علامہ ابن حجر عسقلانی رحمۃ اللہ علیہ فرماتے ہیں کہ اولیاء کے ذکر کا اور اولیاء اللہ کا اتنا اونچا مقام ہے کہ فرشتے ان کا ذکر سننے آتے ہیں، گھیر لیتے ہیں۔ گناہ گاروں کے ذکر کو سننے کے لیے فرشتے اپنا ذکر چھوڑ کر آتے ہیں۔ کیوں صاحب! کسی کی دال روٹی پر کوئی بریائی والا آئے گا؟ ان کو ہمارا ذکر بریائی معلوم ہوتا ہے اور ہمارے ذکر کے مقابلے میں ان کو اپنا ذکر کمتر معلوم ہوتا ہے، جس کی دو وجہ ابن حجر عسقلانی رحمۃ اللہ علیہ نے لکھی ہیں۔ فتح الباری شرح بخاری میں ہے کہ فرشتے یہ دیکھتے ہیں کہ یا اللہ! یہ جتنے انسان مؤمن ہیں یہ بغیر دیکھے تجھ کو یاد کر رہے ہیں اور ہم تجھ کو دیکھ کر یاد کر رہے ہیں تو جو ذکر عالم شہادت کا ہوتا ہے اس سے ذکر عالم غیب کا افضل ہوتا ہے۔

آپ بتائیے کوئی کسی کو دیکھ کر محبت کر رہا ہے اور ایک آدمی بغیر دیکھے ہی اسے یاد کر کے رو رہا ہے۔ ہم لوگوں نے کبھی اللہ کو دیکھا؟ نہیں۔ لیکن بتاؤ اللہ کو یاد کر کے روتے ہو یا نہیں؟ تو فرشتے کہتے ہیں کہ اے اللہ! آپ نے کیسی مخلوق انسان کی بنائی کہ جو بغیر دیکھے آپ کو یاد کر رہی ہے، فدا ہو رہے ہیں، شہید ہو رہے ہیں، رو رہے ہیں، روزہ نماز کر رہے ہیں۔ دوسری وجہ یہ کہ فرشتے کہتے ہیں کہ یہ کیسی مخلوق ہے کہ بیوی بچے ہیں اور تمام فکر آٹا چاول کی ہو رہی ہے اور یہ ہزاروں فکر کے باوجود اللہ کو یاد کرتے ہیں جبکہ ہمیں کوئی فکر نہیں لہذا ان کا ذکر افضل ہے ہمارے ذکر سے۔ اس لیے ہمارے ذکر کے وقت فرشتے ہمیں گھیر لیتے ہیں۔ جیسے اس وقت اللہ کا ذکر ہو رہا ہے تو ان شاء اللہ فرشتوں نے ہمیں گھیر لیا ہے آسمان تک اور جب فرشتوں کا ماحول ملے گا تو کیا ہمارے اندر فرشتوں کے اثرات نہیں آئیں گے؟ اس لیے





بزرگوں نے نصیحت کی ہے کہ جہاں اللہ والے رہتے ہوں، جہاں اللہ کا ذکر ہوتا ہو وہاں جاؤ ان شاء اللہ تمہاری اصلاح ہو جائے گی۔ تمہارے اخلاق فرشتوں جیسے ہو جائیں گے کیوں کہ فرشتوں میں رہو گے تو فرشتوں جیسے اخلاق آئیں گے۔

حضرت مولانا اسعد اللہ صاحب رحمۃ اللہ علیہ ناظم مظاہر علوم میرے شیخ کے استاد یہ شعر پڑھا کرتے تھے۔

گو ہزاروں شغل ہیں دن رات میں  
لیکن اسعد آپ سے غافل نہیں

اور ایک شعر اور پڑھتے تھے نظر کی حفاظت کے بارے میں، چوں کہ مولانا خود بھی بہت حسین اور عاشق مزاج تھے، عاشقوں کو بہت زیادہ مجاہدہ کرنا پڑتا ہے مگر ان کا مشاہدہ بھی قوی ہوتا ہے، جس کا مجاہدہ قوی ہوتا ہے اس کا مشاہدہ بھی قوی ہوتا ہے۔ تو فرماتے ہیں۔

عشق بتاں میں اسعد کرتے ہو فکرِ راحت  
دوزخ میں ڈھونڈتے ہو جنت کی خواب گاہیں

اے اسعد! تم حسینوں کے عشق میں آرام تلاش کرتے ہو اور جنت کے مزے دوزخ میں تلاش کرتے ہو۔

ہتھوڑے دل پہ ہیں مغزِ دماغ میں کھونٹے  
بتاؤ عشق مجازی کے مزے کیا لوٹے

آج نوے فیصد لوگ پاگل خانہ میں اسی نظر کی حفاظت نہ کرنے کی وجہ سے ہیں۔ چین سے رہنے کے بارے میں اللہ تعالیٰ فرماتے ہیں **أَلَا بَدِئَ كَرِ اللَّهُ تَطْمَئِنُّ الْقُلُوبُ** صرف اللہ کی یاد ہی سے تم کو چین ملے گا۔

## اللہ کی یاد کی مثال

اللہ کی یاد کی مثال قاضی ثناء اللہ پانی پتی رحمۃ اللہ علیہ تفسیر مظہری میں دیتے ہیں کہ جیسے مچھلی پانی میں ہوتی ہے۔ **أَلَا بَدِئَ كَرِ اللَّهُ** میں جو باہے یہ بامعنی میں مصاحبت کے نہیں کہ



اللہ کے ذکر کے ساتھ چین ملتا ہے بلکہ بمعنی **فی** ہے **كَمَا أَنَّ السَّكَّةَ تَطْمِينُ فِي الْمَاءِ** <sup>۱۷</sup> جیسے مچھلی جب پانی میں ڈوب جاتی ہے کہ اوپر نیچے دائیں بائیں سب پانی ہو تو اب اس کو چین ملتا ہے۔ اگر مچھلی کا صرف ایک انچ سر پانی سے کھلا رہ جائے تو چین نہیں پائے گی۔

لہذا دوستو! جب ہم اللہ کی یاد میں ڈوب جائیں گے، جب آنکھیں بھی ڈاکر ہوں، کان بھی ڈاکر ہوں، جسم کا کوئی عضو نافرمانی میں مبتلا نہ ہو تو سمجھ لو کہ ذکر میں ڈوب گئے، اب دل کو اطمینان کامل نصیب ہو گا، لیکن اگر آنکھیں بد نظری میں مبتلا ہیں تو اللہ کے قرب کے دریا سے خارج ہیں۔ ایک گناہ دل کو بے چین کر دے گا۔ تجربہ کی بات کہتا ہوں کہ جیسے اہل یورپ، سوئٹزر لینڈ وغیرہ واٹر پروف گھڑیاں بناتے ہیں، چاروں طرف پانی ہوتا ہے مگر گھڑی میں ایک قطرہ پانی بھی نہیں گھستا ایسے ہی اللہ تعالیٰ اپنے ذاکرین کے دل کو پریشانی سے محفوظ رکھتے ہیں، مگر ذاکرین سے مراد ذکر مثبت اور ذکر منفی والے ہیں یعنی جو اللہ کے احکام کی تعمیل بھی کرتے ہوں اور گناہ سے بھی بچتے ہوں، دونوں ضروری ہیں۔

## اللہ کے دو حق

ایک بزرگ نے فرمایا ہے کہ عبادت تو اللہ تعالیٰ کی محبت کا حق ہے مگر گناہ سے بچنا اللہ تعالیٰ کی عظمت کا حق ہے۔ یاد کر لینا اس نکتہ کو، پھر نہ کہنا ہمیں خبر نہ ہوئی، کئی برس کے ارادوں کے بعد حاضری ہوئی ہے۔ پوچھو مولانا محمد ایوب صاحب سے کہ بیت اللہ میں یہ ہم کو انگلینڈ کی حاضری کی دعوت دیا کرتے تھے مگر میرا ارادہ مراد تک نہیں پہنچتا تھا۔ اب ایسے اسباب اللہ تعالیٰ نے پیدا کر دیے کہ ہم آپ کی خدمت میں حاضر ہیں۔ لہذا حق دو ہیں۔ ایک محبت کا حق، ایک عظمت کا حق۔ محبت کا حق ہے نماز، روزہ، زکوٰۃ، حج اور جو بھی احکام ہیں، اور اللہ کی عظمت کا حق یہ ہے کہ ہم ان کو ناراض نہ کریں۔

## اہل اللہ کی صحبت

لیکن اللہ کی ناراضگی سے بچنے کے لیے اور تقویٰ کے لیے جب تک ہم اللہ والوں کی

اور اہل تقویٰ کی صحبت اختیار نہیں کریں گے ہمت نہیں ہوگی۔ یہ نسخہ اللہ تعالیٰ نے بتایا ہے۔ عبادت کرنا آسان ہے لیکن تقویٰ اختیار کرنا اور گناہ چھوڑنا جب تک تقویٰ والوں کے ساتھ نہ رہو گے، گناہ چھوڑنے کی ہمت نہیں پاؤ گے۔ **كُونُوا مَعَ الصّٰدِقِیْنَ**ؓ کی تفسیر علامہ آلوسی رحمۃ اللہ علیہ نے تفسیر روح المعانی میں فرمائی ہے کہ اللہ والوں کے ساتھ رہو تاکہ تقویٰ والے ہو جاؤ، عبادت سے ولی اللہ نہیں ہو سکتے جب تک تقویٰ نہ ہو، **اِنْ اَوْلِیَاؤُكَا اِلَّا الْمُتَّقُوْنَ**ؓ جب تک متقی نہیں بنو گے ہم تم کو ولی نہیں بنائیں گے۔ لاکھوں حج کر لو، لیکن جب تک گناہ نہیں چھوڑو گے ہمارے ولی نہیں ہو سکتے۔ ہماری ولایت حج، عمرہ اور تسبیحات سے نہیں، تقویٰ سے ملے گی، اور تقویٰ ملے گا اہل تقویٰ کی صحبت سے۔

## اہل اللہ کے پاس کتنا رہے؟

لیکن کتنا رہے اللہ والوں کے پاس؟ روح المعانی میں لکھا ہے **كُونُوا مَعَ الصّٰدِقِیْنَ**ؓ کی تفسیر میں **خَالِطُوْهُمْ لِتَكُوْنُوْا مِثْلَهُمْ** اتنے دن رہو اللہ والوں کے پاس کہ تم بھی ان ہی جیسے ہو جاؤ۔ؓ دیکھیے نمک کی کان میں ایک گدھا لگا گیا، کچھ دن بعد وہ نمک بن گیا، صحبت کا اثر ہو آیا نہیں؟ تو اگر ہم نالائق بھی ہیں، انسانیت کے لحاظ سے پست ہیں لیکن ان شاء اللہ تعالیٰ تفسیر روح المعانی کی روشنی میں عرض کرتا ہوں کہ کسی اللہ والے کے پاس کچھ دن رہ لو گے تو ہمارا نالائق نفس لائق ہی نہیں ولی اللہ بھی ہو جائے گا۔ **كُونُوا مَعَ الصّٰدِقِیْنَ**ؓ کا حکم اللہ تعالیٰ نے دیا، لہذا بغیر معیتِ صادقین کے کوئی ولی اللہ نہیں ہو سکتا۔

## ایک شرط

مگر ایک شرط ہے۔ گدھا نمک کب بنتا ہے؟ جب تک سانس لیتا رہتا ہے اس وقت تک نمک نہیں بنتا، گدھے کا گدھا ہی رہتا ہے، جب مر جاتا ہے تب بنتا ہے۔ ایسے ہی نفس کو جب مٹا دو گے تب ولی اللہ بنو گے، جب تک ہم نفس کو زندہ رکھیں گے نالائق ہی رہیں گے۔

۱۰ التوبة: ۱۹

۱۱ الانفال: ۳۳

۱۲ روح المعانی: ۱۱/۵۹، التوبة (۱۱۹)، دار احیاء التراث، بیروت

گدھا سانس لیتا رہے اور نہ مرے تو نمک نہیں بنے گا، مگر مٹانا بھی اللہ والوں کی صحبت میں رہنے ہی سے نصیب ہو گا۔

## شیخ مضبوط ہو

مولانا شاہ ابرار الحق صاحب دامت برکاتہم فرماتے ہیں کہ چائے میں چینی خود مٹی ہے یا مٹانا پڑتا ہے؟ مٹانا پڑتا ہے۔ اچھا مرغی کے پر سے مٹاؤ تو مٹ جائے گی؟ نہیں! اور موم مٹی سے مٹاؤ گے تو موم مٹی خود پگھل جائے گی۔ لہذا مٹانے والا شیخ تنگڑا ہونا چاہیے۔ قوی النسبت ہو، صاحب نسبت ہو، لوہے کا چمچہ ہو جو کھڑکھڑ کر کے گھول دے۔ شیخ کو ڈانٹ ڈپٹ بھی کرنی چاہیے، جب چینی گھل جاتی ہے پھر پینے میں مزہ آتا ہے یا نہیں؟ ایسے ہی جب نفس مٹ جاتا ہے تب اللہ کی محبت کا مزہ آتا ہے۔

## شیخ عبد القادر جیلانی رحمۃ اللہ علیہ کا ملفوظ

بڑے شیخ عبد القادر جیلانی رحمۃ اللہ علیہ فرماتے ہیں اے مولوی حضرات! اے علماء حضرات! مدرسوں سے نکل کر فوراً مسجد کے منبر پر مت بیٹھو، کچھ دن اللہ والوں کی صحبت میں رہ لو، اخلاص، احسان کر لو، پھر ان شاء اللہ تمہارا منبر منبر ہو گا۔ جب دردِ دل عطا ہو جائے گا تو منبر تمہارا ہو گا، اشکبار آنکھوں سے تڑپتے ہوئے دل سے تمہارا بیان ہو گا، ان شاء اللہ زلزلہ پیدا ہو جائے گا، تڑپو گے اور تڑپاؤ گے، لیکن اگر دردِ دل نہ ہو گا تو باتوں میں بھی اثر نہ ہو گا۔

نہیں جب چوٹ ہی کھائی تو زخمِ دل دکھاؤں کیا

نہیں جب کیف و مستی دل میں تو پھر گنگناؤں کیا

اللہ تعالیٰ کی یاد کے بغیر چین نہیں۔

## غم پر وفِ دل

آپ کہیں گے کہ اگر ایک شخص غم و پریشانی میں مبتلا ہے تو اللہ کی یاد سے کیسے چین نصیب ہو گا؟ میں یہی عرض کرتا ہوں کہ اہل مغرب، اہل یورپ، سویٹزرلینڈ وغیرہ اگر



واٹر پروف گھڑی بنا سکتے ہیں تو اللہ تعالیٰ اپنے عاشقوں کے دل کو غم پروف رکھ سکتے ہیں، ہزاروں غم ہوں گے لیکن دل میں غم نہیں گھسے گا ان شاء اللہ تعالیٰ۔ آنکھوں سے آنسو بہ رہے ہیں لیکن اللہ تعالیٰ کی رحمت کا سایہ ان کے غم کو بھی لذیذ کر دیتا ہے جیسے شامی کباب مرچی والا کھا کر رو رہا ہے یا نہیں؟ لیکن ذرا اس سے پوچھو کہ بھائی آپ شامی کباب کھاتے وقت کیوں رو رہے ہیں؟ اگر آپ کو تکلیف ہے تو یہ کباب ہم کو دے دیجیے۔ تو وہ کیا کہے گا ارے بے وقوف یہ آنسو مزے کے ہیں، تکلیف کے نہیں ہیں۔ تو اللہ والا روتا ہوا بھی نظر آئے تو اس سے پوچھو کہ تسلیم و رضا کی لذت سے اس کے قلب کا کیا عالم ہے؟

## غم میں چین کیسے؟

اب آپ کہیں گے کہ غم و پریشانی میں کیسے چین ملے گا؟ اس پر میرا ایک شعر اس کی تعبیر کرتا ہے۔

صدمہ و غم میں مرے دل کے تبسم کی مثال

اس سے پہلے میرا ایک اور شعر سن لیجیے۔

زندگی پُر کیف پائی گرچہ دل پُر غم رہا

ان کے غم کے فیض سے میں غم میں بھی بے غم رہا

اور علامہ سید سلیمان ندوی رحمۃ اللہ علیہ فرماتے ہیں۔

ترے غم کی جو مجھ کو دولت ملے

غم دو جہاں سے فراغت ملے

اے خدا! اگر تیرے غم کا ایک ذرہ مل جائے تو دونوں جہاں کے غم سے ان شاء اللہ نجات مل جائے گی۔ اللہ کی محبت کے درد کا ایک ذرہ اتنا قیمتی ہے کہ آسمان وزمین، سورج و چاند، وزارتِ عظمیٰ کی کرسیاں، بادشاہوں کے تخت و تاج اس کی قیمت ادا نہیں کر سکتے۔ اللہ کی محبت کا درد معمولی چیز ہے؟ اب دوسری مثال سنیں۔ بعض لوگ کہتے ہیں کہ صدمہ و غم میں خوشی کس طرح حاصل ہوگی؟ اس کی دوسری تعبیر سنیں۔



صدمہ و غم میں مرے دل کے تبسم کی مثال

جیسے غنچہ گھرے خاروں میں چنگ لیتا ہے

چاروں طرف کانٹے ہیں لیکن غنچہ ان کانٹوں کے درمیان کھل جاتا ہے یا نہیں؟ نسیم صبح آتی ہے اور کلیوں کو کانٹوں کے درمیان کھلا دیتی ہے اور پھول کھل جاتا ہے۔ تو نسیم صبح میں تو یہ اثر ہو اور اللہ کی رحمت کی جو ہوائیں اللہ کے عاشقوں پر برستی ہیں، ان میں یہ طاقت نہ ہو کہ غموں میں ان کا دل اللہ خوش رکھے!

## غم کیوں؟

غم اس لیے دیتے ہیں کہ اللہ کو بھول نہ جائیں یا دل میں تکبر نہ پیدا ہو جائے۔ اللہ میاں بھی بیلنس رکھتے ہیں اپنے عاشقوں کا۔ زیادہ تعریف سننے سے بیلنس خطرہ میں پڑتا ہے یا نہیں؟ تو کبھی کچھ غم بھیج دیتے ہیں تاکہ میرے بندے کی عبدیت کا زاویہ قائمہ تو ڈگری سے ذرا سا ادھر ادھر نہ ہو، بندگی قائم رہتی ہے ورنہ تکبر آسکتا ہے یا نہیں؟ یہ تو میری تعبیر تھی۔ اب مولانا رومی رحمۃ اللہ علیہ کی تعبیر پیش کرتا ہوں۔ مولانا رومی رحمۃ اللہ علیہ فرماتے ہیں کہ اللہ تعالیٰ جس سے خوش رہتا ہے اور جو بندے زمین پر اللہ کو خوش رکھتے ہیں، اللہ تعالیٰ ان کو زمین پر خوش رکھنے کی ضمانت اور کفالت قبول کرتا ہے۔

کیوں صاحب! کوئی بیٹا اپنے ابا کو ہر وقت خوش رکھے، ابا اس کو خوش نہیں رکھے گا اپنی طاقت بھر؟ یہاں ابا کمزور بھی پڑسکتا ہے لیکن اللہ تعالیٰ کی طاقت میں کوئی کمی نہیں ہو سکتی تو جو بندہ اللہ کو خوش رکھے گا تو کیا اللہ تعالیٰ اس کو خوش رکھنے کی ضمانت قبول نہیں کرے گا؟ مولانا رومی رحمۃ اللہ علیہ فرماتے ہیں سن لو اے اہل دنیا۔

گر او خواہد عین غم شادی شود

اگر وہ اللہ چاہے تو غم کی ذات کو خوشی بنا دے۔ ہم لوگ اور یہ سائنس داں تو غم کو ہٹا کر اس کی جگہ خوشی کو لائیں گے لیکن وہ اللہ تعالیٰ قادر ہے کہ اس غم کی ذات پر رحمت کی نگاہ ڈال دیں اور وہ غم ہی خوشی بن جائے۔ عین بہ معنی ذات یعنی خود غم خوشی بن جائے۔

گر او خواہد عین غم شادی شود  
عین بند پائے آزادی شود

جو چیز پیر کی بیڑی معلوم ہو رہی ہے، ہر وقت پریشانی میں ہے اللہ تعالیٰ اس کو ہی آزادی بنا دیتا ہے۔

## دنیا کے اور اللہ کے غم میں فرق

اور مولانا رومی رحمۃ اللہ تعالیٰ علیہ فرماتے ہیں دیکھو بھائی دنیا کے خوف میں پریشانی ہے، پولیس کے خوف میں پریشانی، سانپ کے خوف میں پریشانی، حاسد سے پریشانی، ظالم ڈاکو سے پریشانی، لیکن اللہ کے خوف میں امن ہے، چین ہے، اطمینان ہے۔ جو اللہ سے ڈرتا ہے، خوف کے آتے ہی دل میں چین آتا ہے۔ اللہ سے ڈرنے والوں کو اللہ تعالیٰ پورے عالم سے بے ڈر کر دیتا ہے۔ اسی کو مولانا رومی رحمۃ اللہ علیہ فرماتے ہیں۔

درج در خونے ہزاراں امین

اللہ کے ڈر میں ہزاروں امن اور چین و سکون پوشیدہ ہیں۔

## خوف میں امن کیسے؟

لیکن ایک اشکال ہوتا ہے کہ یہ بتاؤ کہ خوف اور امن متضاد ہیں یا نہیں؟ مولانا رومی رحمۃ اللہ علیہ فرماتے ہیں کہ میں خوب سمجھتا ہوں کہ کچھ لوگ مجھے اعتراض کی نظر سے دیکھ رہے ہیں۔ مولانا رومی یہ اعلان فرما رہے ہیں کہ خدا سے خوف کرنے اور ڈرنے والوں کو اللہ تعالیٰ امن و سکون بھی دیتا ہے۔ سارے عالم سے بے خوف کر دیتا ہے تو خوف و امن میں تضاد ہے یا نہیں، اور اجتماع ضدین محال ہے یا نہیں؟

مولانا رومی رحمۃ اللہ علیہ فرماتے ہیں کہ جس فلسفیانہ اعتراض سے تم ہم کو دیکھ رہے ہو ہم تمہاری آنکھوں میں اپنے دعویٰ کا ثبوت پیش کرتے ہیں، اس لیے دوسرا مصرع سنیے

در سواد چشم چندیں روشنی

تمہاری آنکھ کی سیاہ پتلی میں نور کا خزانہ رکھا ہے۔ روشنی اور سیاہی میں تضاد ہے یا نہیں؟ تو جب

آنکھ کی کالی پتلی میں نور کا خزانہ اللہ نے رکھ دیا تو اللہ تعالیٰ اس پر بھی قادر ہیں کہ اپنے خوف والوں کو امن و سکون بخش دیں۔

## امن کہاں ہے؟

تو میں عرض کر رہا تھا **أَلَا بِذِكْرِ اللَّهِ تَطْمَئِنُّ الْقُلُوبُ** دل کا چین اللہ کے ذکر میں ہے اور کہیں بھی نہیں۔ میں بتاتا ہوں کہ اس وقت مسجد کے اندر مسافر ہوں آپ سے مخاطب ہوں اور قسم کھا کر آپ سے کہتا ہوں کہ واللہ! چین اور سکون نہ قالینوں میں ہے، نہ ایئر کنڈیشنوں میں ہے، نہ برہانوں میں ہے، نہ پونڈ کی گڈیوں میں ہے، نہ وزارتِ عظمیٰ کی کرسیوں میں ہے، نہ سلاطین کے تخت و تاج میں ہے، اگر چین ہے تو اللہ کے نام میں ہے۔ خواجہ عزیز الحسن مجذوب رحمۃ اللہ علیہ کا شعر ہے۔

خدا کی یاد میں بیٹھے جو سب سے بے غرض ہو کر

تو اپنا بوریا بھی پھر ہمیں تختِ سلیمان تھا

اور میں نے ایئر کنڈیشنوں میں خود کشی کرتے ہوئے پایا ہے، اگر وڑوں روپیہ والوں کو خود کشی کرتے ہوئے پایا ہے لیکن کسی اللہ کے ولی سے آج تک خود کشی ثابت نہیں۔ یہ دلیل کیا معمولی ہے؟ اللہ کی رحمت کا سایہ اللہ والوں پر رہتا ہے۔ کچھ بھی ہو، ان کا دل غم پر وف رہتا ہے۔

مولانا رومی رحمۃ اللہ علیہ اس کو اپنی تعبیر میں فرماتے ہیں۔

آں یکے در کنج مسجد مست و شاد

واں یکے در باغ ترش و نامراد

ایک شخص مسجد کی ٹوٹی چٹائی پر اللہ اللہ کر رہا ہے اور مست و خوش ہو رہا ہے اور دوسرا شخص باغ میں ہے، پھولوں میں ہے مگر رو رہا ہے۔ پھولوں میں اس کے دل میں کانٹے گھسے ہوئے ہیں۔ اللہ چاہے تو پھولوں میں زلا سکتا ہے اور کانٹوں میں ہنسا سکتا ہے۔ تو دوستو! دنیا میں کہیں چین نہیں، اگر چین ہے تو اللہ کو راضی کرنے میں ہے، مگر ذکر سے مراد دونوں ذکر ہیں۔ اللہ کو راضی بھی رکھیے اور اس کی ناراضگی سے بھی بچیں۔ ان شاء اللہ تعالیٰ اتنی مزے دار زندگی

گزرے گی کہ سلاطین کو اس کا تصور بھی نہ ہو سکے گا۔ (دورانِ بیان حضرت والا نے وقت پوچھا عرض کیا گیا کافی وقت باقی ہے۔ اس پر فرمایا کہ جب وقت ہو جائے تو ہمیں بتادینا اس لیے کہ تقریر کے وقت میں کیا بتاؤں اللہ تعالیٰ کی کیا رحمت برستی ہے۔ جس دردِ محبت کو میں پیش کرتا ہوں مجھے کچھ ہوش نہیں رہتا کہ میں کہاں ہوں۔)۔

ترے جلوؤں کے آگے ہمتِ شرحِ وبیاں رکھ دی

زبانِ بے نگہ رکھ دی نگاہِ بے زباں رکھ دی

تو اللہ تعالیٰ کے نام میں کیا لذت ہے؟ مولانا رومی رحمۃ اللہ علیہ فرماتے ہیں کہ اے دنیا والو! تم بے وقوف ہو، مٹھائی کی دکان پر کھڑے ہو کر بھک منگے بنے ہو۔ ارے جاؤ تسبیح اٹھاؤ، اللہ کا نام لو، جو شکر پیدا کر سکتا ہے اس کی مٹھاس کا کیا عالم ہو گا۔

اے دل! شکرِ خوشتر یا آں کہ شکرِ سازد

اے دل! یہ چینی اور شکر زیادہ میٹھی ہے یا شکر کا پیدا کرنے والا زیادہ میٹھا ہے؟

اے دل! قمرِ خوشتر یا آں کہ قمرِ سازد

اے دل! یہ چاند جیسے چہرے زیادہ حسین ہیں یا جو چاند بنائے والا ہے، لیلیٰ کو نمک دینے والا ہے، جس سے چمنوں پاگل ہوا، جو تمام دنیا کی لیلیاؤں کو نمک دیتا ہے۔ آہ! ذرا الفاظِ سنیے غور سے، وہ خالقِ نمکیات لیلائے کائنات جس کے دل میں آتا ہے وہ مولائے کائنات جب کسی کے دل میں آتا ہے تو ساری لیلائے کائنات سے بے نیاز کر دیتا ہے۔ چاند اور سورج کی روشنی اس کو پھینکی معلوم ہوتی ہے کیوں کہ چاند و سورج اپنی روشنی میں اللہ تعالیٰ کے نور کے محتاج ہیں، جس نے انہیں نور دیا ہے وہ اللہ تعالیٰ خود جس کے دل میں آئیں اس کے نور کا کیا عالم ہو گا؟ مولانا رومی رحمۃ اللہ علیہ سے پوچھو۔ فرماتے ہیں۔

گر تو ماہ و مہر را گوئی خفا

گر تو قد سرورا گوئی دوتا

گر تو کان و بحر را گوئی فقیر

گر تو چرخ و عرش را گوئی حقیر



اے خدا! اگر چاند و سورج کو آپ فرمادیں کہ تم بے نور ہو، تمہاری روشنی ہیچ ہے، کچھ نہیں ہے تمہاری حقیقت، اور اگر سر و کے درخت کو آپ فرمادیں کہ تم ٹیڑھے ہو، اگر سونے اور چاندی کے خزانوں کو اور سمندر کے صدف اور موتیوں کو آپ فرمادیں کہ تم فقیر ہو، محتاج ہو، بھک منگے ہو، تمہاری کوئی حقیقت نہیں، اور اگر عرشِ اعظم اور آسمانوں کو آپ فرمادیں کہ تم حقیر ہو تو۔

ایں بہ نسبت باکمالِ تو رواست

آپ کے کمال و عظمت کے مقابلے میں سب آپ کو روا ہے۔ آپ کے لیے سب زیبا ہے کہ آپ سورج و چاند کو بے نور کہہ دیں اور عرشِ اعظم اور آسمانوں کو حقیر فرمادیں۔

ایں بہ نسبت باکمالِ تو رواست

ملک و اقبال و غنا ہا مر تو رواست

کیوں کہ سلطنت و عزت آپ کے لیے ہے **الْعِظْمَةُ لِلَّهِ** ساری عظمت اللہ کے لیے ہے۔

## اللہ کے نام کی عظمت

دوستو! حافظ شیرازی رحمۃ اللہ علیہ فرماتے ہیں کہ جب میں اللہ کا نام لیتا ہوں اور مست ہوتا ہوں تو دو سلطنت کاؤس اور کے کی ایک جو کے بدلے میں خریدنے کے لیے تیار نہیں ہوں۔ یہ ہیں ہمارے اسلاف، یہ ہیں ہمارے باپ دادا۔

چو حافظ گشت بے خود کے شمارد

بیک جو مملکت کاؤس و کے را

حافظ شیرازی رحمۃ اللہ علیہ فرماتے ہیں کہ جب اللہ کے نام کی لذت مجھے ملتی ہے تو کاؤس و کے کی سلطنت کو ایک جو کے بدلے میں نہیں خریدتا ہوں۔ مولانا رومی رحمۃ اللہ علیہ فرماتے ہیں۔

بوئے آل دلبر چو پراں می شود

ایں زبا نہا جملہ حیراں می شود

جب عرشِ اعظم سے اللہ کے نام کی لذت اڑ کر زمین پر آتی ہے تو ساری زبانیں حیران ہو جاتی ہیں کہ میں اس کی تعبیر نہیں کر سکتا۔ بس آج کا یہ مضمون پورا ہوا۔ اب دوسری آیت کریمہ



یَوْمَ لَا يَنْفَعُ مَالٌ وَلَا بَنُونَ کی تفسیر بیان کر کے ختم کرتا ہوں۔

## دو مبارک انسان

دوستو! اس دنیا میں جس نے اللہ کو نہیں پایا اس نے کچھ نہیں پایا۔ جب جنازہ اٹھے گا تو ساتھ میں کیا جائے گا؟ کتنی دولت، کتنا سونا، کتنی چاندی، کتنی موٹر کار، کتنے موبائل فون لے جاؤ گے؟ کیا ساتھ جائے گا قبر میں؟ مولانا رومی رحمۃ اللہ علیہ نے پوری دنیا کے انسانوں میں دو آدمیوں کو مبارک باد پیش کی ہے، فرماتے ہیں۔

اے خوشاچھے کہ آں گریبان اوست

مبارک ہیں وہ آنکھیں جو اللہ کو یاد کر کے رو رہی ہیں، مبارک ہیں وہ لوگ جو اللہ کو یاد کر کے روتے ہیں۔ آہ! دیکھو اللہ والوں کو کہ کیسے لوگوں کو مبارک باد پیش کرتے ہیں۔

اے ہمایوں دل کہ آن بریان اوست

بہت مبارک دل ہے وہ جو اللہ کی یاد میں رو رہا ہے اور جل رہا ہے۔

## دارالعلوم کیا ہے؟

مولانا شاہ محمد احمد صاحب اعظم گڑھ تشریف لے گئے۔ حضرت مولانا حبیب الرحمن اعظمی مصنف عبدالرزاق کے مرتب و محشی بڑے درجہ کے محدث ہیں، جن کا عربوں میں غلغلہ ہے ان کے دارالعلوم میں جب مولانا شاہ محمد احمد صاحب رحمۃ اللہ علیہ تشریف لے گئے تو فرمایا۔

دارالعلوم دل کے پگھلنے کا نام ہے

دارالعلوم روح کے جلنے کا نام ہے

جس دارالعلوم میں اللہ کی محبت میں تڑپایا نہ جاتا ہو اور اللہ کی محبت نہ سکھائی جاتی ہو وہ کیا دارالعلوم ہے، وہ بس الفاظ ہیں۔ عشق و محبت ہونا ضروری ہے۔ اگر کسی جہاز میں اسٹیم نہ ہو تو وہ جہاز اڑے گا؟ محبت کی اسٹیم ہی ہے جو انسان کو اڑالے جاتی ہے۔ اور ایک شیخ بھی ہونا ضروری ہے۔



## ولی اللہ کیسے بنیں؟

بہنئیں میں ایک شخص نے پوچھا کہ ولی اللہ بننے کا نسخہ بتائیے۔ میں نے کہا ابھی ایئرپورٹ پر بتاتا ہوں، یہ ہوائی جہاز زمین سے بنتا ہے یا آسمان سے آتا ہے؟ سارا مٹیریل زمین کا ہوتا ہے، لوہا، تانبا، بیتل وغیرہ سب زمین کا ہے، مگر یہ زمین سے ٹیک آف (Take Off) کیسے کر لیتا ہے؟ ایک اسٹیم دوسرا پائلٹ آگے بیٹھا ہوتا ہے اور تیسری ایک اور وجہ ہے کہ اس کی اسٹیم میں کوئی ہتھوڑا نہ مار دے یعنی اسٹیم نہ نکالے۔ بس یہ تین کام کر لو، دنیا میں رہتے ہوئے بھی ولی اللہ بن جاؤ گے۔ جس پر میرا ایک اردو میں شعر ہے۔

دنیا کے مشغلوں میں بھی یہ باخدا رہے  
یہ سب کے ساتھ رہ کے بھی سب سے جدا رہے

ہم لوگ بھی زمین کے ہیں۔ تین کام کر لیں، ایک اللہ کی محبت کی اسٹیم ہو، دوسرے کوئی اللہ والا اپنا رہنما ہو، مشیر و رہبر ہو، تیسرے ہماری اسٹیم محبت میں کوئی ہتھوڑا نہ مارا جائے، مثلاً آنکھ سے بد نظری کر لی، تو یہاں سے اسٹیم نکال دی، کان سے گاناسن لیا تو اسٹیم نکل گئی، یہ پانچ ٹونیاں لگی ہوئی ہیں (کان، آنکھ، ناک، زبان، اور ہاتھ پیر کی) اسٹیم بھری ہو اور ٹونیاں بھی بند ہوں تو جہاز چل پڑے گا۔

## گناہ سے حفاظت ضروری ہے

جدہ سے مکہ مکرمہ میرے مرشد حضرت مولانا شاہ ابرار الحق صاحب دامت برکاتہم ایئر کنڈیشنڈ کار سے چلے لیکن اندر گرمی تھی۔ کار چلانے والے میرے پیر بھائی حاجی انوار الحق صاحب تھے۔ انہوں نے کہا حضرت کسی طرف کھڑکی کا شیشہ کھلا ہوا ہے تو میری طرف کا شیشہ ہی کھلا ہوا تھا، بس جلدی سے شیشہ بند کیا اور ٹھنڈک ہو گئی۔ شاہ ابرار الحق صاحب نے فرمایا کہ شیشہ کھلا ہوا تھا تو ایئر کنڈیشن کام نہیں کر رہا تھا، کار گرم تھی۔ اسی طرح بعض لوگ دل میں اللہ کے ذکر کا ایئر کنڈیشن چلاتے ہیں مگر آنکھوں اور کانوں کے شیشوں کی حفاظت نہیں کرتے۔ حواسِ خمسہ گناہ سے محفوظ نہیں رکھتے، نتیجہ یہ ہوتا ہے کہ ایئر کنڈیشن



کی ساری کیفیت ادھر ادھر تقسیم ہو جاتی ہے اور دل میں ذکر اللہ کی ٹھنڈک نہیں آتی۔

## اللہ کی محبت کا پیٹرول

ایک اور بات سنیے۔ جدہ سے ٹینکر آیا میں ہزار گیلن پیٹرول اس پر لدا ہوا تھا۔ اس نے پانچ گیلن پیٹرول ڈلوایا۔ حضرت والا نے انوار الحق صاحب سے فرمایا کہ اس پر تو ہزاروں گیلن پیٹرول لدا ہوا ہے، پھر یہ پیٹرول کیوں خرید رہا ہے؟ انوار الحق صاحب نے عرض کیا کہ اس کی پیٹھ پر ہے مگر انجن میں نہیں ہے۔ اس پر حضرت والا نے مسکرا کر فرمایا کہ جو علماء ظاہر پیٹھ پر علم لادے ہوں گے اور دل میں اللہ کی محبت اور خشیت کا پیٹرول نہیں ہو گا تو سمجھ لو ان کا علم پیٹھ پر تو لدا رہے گا مگر نہ خود اس سے فائدہ اٹھائیں گے نہ امت کو فائدہ پہنچے گا۔ بتاؤ شیخ کے علوم کیسے ہیں!

## صحبتِ شیخ کی ضرورت

تو اللہ والوں کی صحبت سے دل میں محبت اور خشیت پیدا ہوتی ہے۔ صحبت اگر ضروری نہ ہوتی تو اللہ تعالیٰ سرور عالم صلی اللہ علیہ وسلم سے کیوں فرماتے **وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدْوَةِ وَالْعَثِيَّةِ**<sup>۳۳</sup> کہ آپ صبر کر کے صحابہ میں بیٹھیے اور اپنی صحبت کے شرف سے ان کا تزکیہ فرمائیے۔

## مقاصدِ نبوت

تزکیہ مقاصدِ بعثتِ نبوت میں سے ایک مقصد ہے۔ مدارس و مکاتب کا قیام **يَتْلُوا عَلَيْهِمْ آيَاتِكَ** سے ثابت ہے، **وَيُعَلِّمُهُمُ الْكِتَابَ وَالْحِكْمَةَ** سے دارالعلوم کا قیام ثابت ہے، **وَيُزَكِّيهِمْ**<sup>۳۴</sup> نفس کا تزکیہ یہ خانقاہوں کا قیام ہے۔ مگر خانقاہ اصلی ہو، جعلی پیر نہ ہو ورنہ وہ خانقاہ نہیں خواہ نحوہ ہے اور وہ شاہ صاحب نہیں سیاہ صاحب ہیں۔ اللہ والے کے

۳۳ الکہف: ۲۸

۳۴ البقرة: ۱۲۹



لیے بھی کسی کا تربیت یافتہ ہونا ضروری ہے۔ اب میں آیت کی تفسیر پیش کرتا ہوں۔

## کچھ کام نہ آئے گا

اللہ سبحانہ و تعالیٰ فرماتے ہیں کہ قیامت کے دن نہ مال کام آئے گا نہ اولاد کام آئے گی۔ عربی کا ایک قاعدہ ہے **إِنَّ النَّكِرَةَ إِذَا وَقَعَتْ تَحْتَ النَّفْيِ تَفِيدُ الْعُمُومَ** یعنی جب نفی کے بعد نکرہ آئے تو عموم کا فائدہ ہو گا۔ **مَالٌ وَ لَا بَنُونَ** دو نکرہ استعمال فرمائے یعنی مال اور اولاد قیامت کے دن کچھ بھی مفید نہ ہو گا۔ جس پر مولانا محمد احمد صاحب رحمۃ اللہ علیہ کے دو شعر سناتا ہوں۔

مال و اولاد تری قبر میں جانے کو نہیں

تجھ کو دوزخ کی مصیبت سے چھڑانے کو نہیں

جز عمل قبر میں کوئی بھی ترا یار نہیں

کیا قیامت ہے کہ تو اس سے خبردار نہیں

ہر شخص کا جنازہ یہ کہتا ہے۔

شکریہ اے قبر تک پہنچانے والو شکریہ

اب اکیلے ہی چلے جائیں گے اس منزل سے ہم

دوسرا جنازہ یہ کہتا ہے۔

دبا کے قبر میں سب چل دیے دُعا نہ سلام

ذرا سی دیر میں کیا ہو گیا زمانے کو

آکر قضا باہوش کو بے ہوش کر گئی

ہنگامہ حیات کو خاموش کر گئی

جب تک زندگی ہے بیٹے کی شادی ہے، بیٹی کی شادی ہے، فلاں مکان فلاں دکان۔ میں اس کو منع نہیں کر رہا ہوں لیکن بتلا رہا ہوں کہ آنکھ بند ہوئی اور سب کھیل ختم ہو جائے گا۔



## کشتی پانی پر

دنیا کی ساری ضرورتوں کو پورا کرتے ہوئے ہم اللہ کی محبت کو سب پر غالب رکھیں، دنیا و آخرت کا امتزاج ہو۔ مولانا رومی رحمۃ اللہ علیہ نے سمجھایا کہ دنیا کو ہم کس طرح ساتھ لے کر چلیں جیسے کشتی پانی کے اوپر رہتی ہے تو کشتی چلتی ہے لیکن اگر پانی کشتی کے اندر گھس جائے تو کشتی ڈوب جاتی ہے۔ اگر دنیا نیچے رہے اور اللہ کی محبت و آخرت غالب رہے تو بہترین آخرت رہے گی کیوں کہ وہ دنیا آخرت کے کام آئے گی لیکن اگر دنیا کا پانی آخرت کی کشتی میں گھس گیا تو وہی پانی جو کشتی کے چلنے کا ذریعہ تھا، کشتی کو ڈوب دے گا۔

آب در کشتی ہلاک کشتی است

آب اندر زیر کشتی پشتی است

پانی کشتی کے اندر آجائے تو کشتی ہلاک ہو جائے گی اور پانی کشتی کے نیچے رہے تو کشتی چلتی رہتی ہے۔

## دنیا مطلق بری نہیں

علامہ آلوسی رحمۃ اللہ علیہ فرماتے ہیں کہ دنیا کو مطلق بری نہ کہو۔ کہتے ہیں کہ دنیا پر لات مارو، دنیا پر لات مارو لیکن اگر تین وقت کھانا نہ ملے تو مارنے کے لیے لات بھی نہ اٹھے گی۔ علامہ آلوسی رحمۃ اللہ علیہ فرماتے ہیں کہ دنیا وہ بری ہے جو ہمیں نافرمانی میں مبتلا کر دے **وَأَنَّ جَعَلَتْهَا وَسِيلَةً لِّأَلْحِقَهُ بِأَخِيهِ وَذَرِيَعَةً لِّهَا فِيهِ نِعْمَ الْمَتَاعُ** اور اگر دنیا کو آخرت کا ذریعہ بنا دو تو دنیا بہترین متاع ہے۔

**إِلَّا مَنْ آتَى اللَّهَ بِقَلْبٍ سَلِيمٍ** مگر جو قلب سلیم اللہ تعالیٰ کے یہاں پیش کرے گا جنت قیامت کے دن بغیر عذاب اسی کو ملے گی، بغیر حساب بخشا جائے گا۔ اب قلب سلیم کیسے ہوگا؟ اس کے پانچ راستے علامہ سید محمود آلوسی بغدادی رحمۃ اللہ علیہ نے بیان فرمائے، اس کو سن کر ہم فیصلہ کر لیں کہ ہمارا قلب سلیم ہے یا نہیں؟

## قلبِ سلیم کے پانچ راستے

(۱) **الَّذِي يُنْفِقُ مَالَهُ فِي سَبِيلِ الْبِرِّ** جو اللہ کے راستے میں مال خرچ کرتا ہے، چوں کہ اسے یقین ہے کہ وہاں ملے گا، خرچ نہیں ہو رہا بلکہ اللہ کے یہاں جمع ہو رہا ہے۔

### اولاد کی تربیت

(۲) **الَّذِي يُرْشِدُ بَنِيهِ إِلَى الْحَقِّ** جو اپنی اولاد کو بھی نیک بنائے۔ حضرت ابراہیم و حضرت اسماعیل علیہما السلام نے دُعا مانگی **رَبَّنَا وَاجْعَلْنَا مُسْلِمَيْنِ لَكَ** اے اللہ! ہمیں مسلمان بنائیے۔ کیا وہ مسلمان نہیں تھے؟ حضرت حکیم الامت رحمۃ اللہ علیہ تفسیر فرماتے ہیں کہ مسلمان تھے، اب مزید اسلام میں ترقی ہو، ایمان بڑھ جائے۔ بڑھیا مسلمان بن جائیں، اعلیٰ سے اعلیٰ مقام حاصل ہو کیوں کہ ایمان کی دو قسم ہے۔ اللہ تعالیٰ فرماتے ہیں **لِيُزِدَا دُؤَارًا اِيْمَانًا مَعَ اِيْمَانِهِمْ** ایمان پر ایمان کا اضافہ کیسے ہو؟ حضرت حکیم الامت رحمۃ اللہ علیہ فرماتے ہیں کہ جو ایمان موروثی عقلی استدلالی ہے وہ ایمان ذوقی حالی وجدانی میں تبدیل ہو جائے۔ یہ ہے زیادتِ ایمان۔ آگے حضرت ابراہیم علیہ السلام نے دُعا کی **وَمِنْ ذُرِّيَّتِنَا اُمَّةٌ مُّسْلِمَةٌ لَّكَ** معلوم ہوا کہ اولاد کو نیک بنانے کی دُعا اور فکر کرنا پیغمبرانہ ذوق ہے۔ تو قلبِ سلیم یہ ہے کہ اپنی اولاد کی تربیت کی بھی فکر کرے۔ یہ نہیں کہ ابا تو ہر وقت مسجد میں ہے اللہ اللہ کر رہا ہے، بیٹے ٹی وی اور سینما دیکھ رہے ہیں، کوئی فکر نہیں۔ انہیں روکو، دو رکعت پڑھ کر بیٹے کو ہاتھ جوڑ کر لے جاؤ، گلاب جامن کھاؤ، پیسہ دو کہ بیٹا آج تبلیغی جماعت میں چلے چلو، ایک چلہ لگا لویا کوئی اللہ والے بزرگ آئے ہیں یا بزرگوں کے غلام آئے ہیں ان کے پاس لے جاؤ۔ یہ بتاؤ کہ اگر ان کو کوئی بیماری لگ جائے تو بزرگوں کے پاس جھاڑ پھونک کے لیے لے جاتے ہو یا نہیں؟ مگر روحانی بیماری کے لیے اللہ والوں کے پاس لے جانے کی کوئی فکر نہیں ہے کہ خدا کا کچھ خوف پیدا ہو جائے تو بیماری بھی ختم ہو جائے۔

## غلط عقیدوں سے پاکی

(۳) **الَّذِي يَكُونُ قَلْبُهُ خَالِيًا عَنِ الْعَقَائِدِ الْبَاطِلَةِ** جس کا دل باطل عقیدوں سے پاک ہو، ایسا عقیدہ نہ ہو کہ پیروں سے بیٹا وغیرہ مانگنے لگے۔

خدا فرما چکا قرآن کے اندر

مرے محتاج ہیں پیر و پیغمبر

وہ کیا ہے جو نہیں ہوتا خدا سے

جسے تو مانگتا ہے اولیاء سے

اور سنت کے خلاف جو پیر چلے اگر وہ ہوا پر اڑتا ہو تو اس کو شیطان سمجھو

ترک سنت جو کرے شیطان گن

اپنا ایک شعر یاد آگیا، پیش کیے دیتا ہوں۔

وہ مالک ہے جہاں چاہے تجلی اپنی دکھائے

نہیں مخصوص ہے اس کی تجلی طور سینا سے

اس سے پہلے ایک اور شعر ہے جو اچانک یاد آگیا، سنائے دیتا ہوں۔

بہت روئیں گے کر کے یاد اہل مے کدہ مجھ کو

شراب درد دل پی کر ہمارے جام وینا سے

یہ بطور جملہ معترضہ کے ہے، یاد آگیا اس کو روک نہیں سکتا جیسے کھاتے کھاتے اچانک مر نڈایا

سیون آپ آجائے تو کیا اس کو نہیں پیتے؟

اگر کوئی پیر فقیر کرامت دکھادے، ہو اپراڑنے لگے مگر داڑھی نہیں رکھتا، نماز

نہیں پڑھتا، سنت کے خلاف زندگی ہے، اس کو ولی اللہ سمجھنا جائز نہیں۔ خلاف شرع امور کو

قرب الہی کا ذریعہ سمجھنا کفر ہے۔

## خواہشات کا غلبہ نہ ہو

(۴) **الَّذِي يَكُونُ قَلْبُهُ خَالِيًا عَنِ غَلَبَةِ الشَّهَوَاتِ** جس کا دل شہوتوں کے غلبہ سے





پاک ہو۔ شہوت تو یہ ہے کہ بیوی کا حق ادا کر سکے، ہاں کافور کی گولی بھی نہ کھالے کہ بیوی کے قابل بھی نہ رہے اور اتنا اور فل شہوت بھی نہ ہو کہ کسی کی تمیز ہی نہ رہے، ہر ایک کو تا تک جھانک کرنے لگے، دل غلبہ خواہش سے پاک ہو یعنی دل خواہش پر غالب ہو، جہاں حلال ہو وہاں ٹھیک ہے، جہاں حرام دیکھا بس اللہ کی پناہ مانگے اور وہاں سے بھاگے، خواہشات سے مغلوب نہ ہو۔

## غیر اللہ سے دل پاک ہو

(۵) **الَّذِي يَكُونُ قَلْبُهُ خَالِيًا عَمَّا سِوَى اللَّهِ** جس کا دل ماسوی اللہ سے خالی ہو یعنی بیوی بچوں اور مال و دولت پر اللہ کی محبت غالب آجائے جس کو جگر مراد آبادی آل انڈیا شاعر نے کہا تھا

میرا کمال عشق بس اتنا ہے اے جگر

وہ مجھ پہ چھا گئے ہیں زمانہ پہ چھا گیا

اس کو خواجہ عزیز الحسن مجدد رحمۃ اللہ علیہ نے فرمایا اور ذکر کے وقت یہ شعر پڑھتے تھے۔

دل مرا ہو جائے ایک میدان ہو

تو ہی تو ہو تو ہی تو ہو تو ہی تو

اور مرے تن میں بجائے آب و گل

درِ دل ہو درِ دل ہو درِ دل

غیر سے بالکل ہی اٹھ جائے نظر

تو ہی تو آئے نظر دیکھوں جدھر

ترے جلوؤں کے آگے ہمت شرح و بیاں رکھ دی

زبان بے نگہ رکھ دی نگاہ بے زباں رکھ دی

جو کچھ ہو سارے عالم میں ذرہ ذرہ میں اللہ تعالیٰ نظر آئے۔ اگر اللہ مل جائے، دل باخدا ہو جائے تو آنکھیں بھی باخدا ہو جاتی ہیں۔ جیسا دل ہوتا ہے ویسی ہی آنکھ ہوتی ہے۔ ابو جہل کا دل خراب تھا، اس لیے رسول اللہ صلی اللہ علیہ وسلم کی تمیز اور پہچان نہیں ہو سکی۔ اللہ والوں کو بھی پہچاننے کے لیے اللہ تعالیٰ دل میں بینائی اور بصیرت عطا کرتا ہے۔ بس یہ پہلا مضمون ہے، لندن کی سر زمین پر آخر تک یہ پہلی گزارشات ہیں، معروضات ہیں، اللہ تعالیٰ قبول فرمائیں۔ بس اب دُعا کیجیے۔

## كُلُّ نَفْسٍ ذَائِقَةُ الْمَوْتِ

ہر نفس کو موت کا مزہ چکھنا ہے۔ اس لیے ہر شخص کو موت سے قبل اپنی فائل یعنی معاملات کو درست کر لینا چاہیے۔ حضرت عبداللہ بن عمر رضی اللہ عنہما فرماتے ہیں کہ ایک صحابی نے سوال کیا یا رسول اللہ! سب سے زیادہ سمجھ دار آدمی کون ہے؟ فرمایا کہ جو موت کے لیے ہر وقت تیاری میں مشغول رہتا ہو اور جو موت کو کثرت سے یاد رکھتا ہو۔ حضرت عمر بن عبدالعزیز! ایک مرتبہ ایک جنازہ کے ساتھ تشریف لے گئے اور قبرستان میں پہنچ کر علیحدہ ایک جگہ بیٹھ کر سوچنے لگے۔ کسی نے عرض کیا امیر المؤمنین آپ اس جنازہ کے ولی تھے، آپ ہی علیحدہ بیٹھ گئے۔ فرمایا ہاں! مجھے ایک قبر نے آواز دی اور مجھ سے یوں کہا کہ اے عمر بن عبدالعزیز تو مجھ سے یہ نہیں پوچھتا کہ میں ان آنے والوں کے ساتھ کیا کرتی ہوں؟ میں نے کہا ضرورتاً۔ اس نے کہا ان کے کفن پھاڑ دیتی ہوں، بدن کے ٹکڑے ٹکڑے کر دیتی ہوں، خون سارا چوس لیتی ہوں، گوشت سارا کھا لیتی ہوں، اور بتاؤں کہ آدمی کے جوڑوں کے ساتھ کیا کرتی ہوں؟ مونڈھوں کو بانہوں سے جدا کر دیتی ہوں اور بانہوں کو پہنچوں سے جدا کر دیتی ہوں اور سرینوں کو بدن سے جدا کر دیتی ہوں اور سرینوں سے رانوں کو جدا کر دیتی ہوں اور رانوں کو گھٹنوں سے اور گھٹنوں کو پنڈلیوں سے پنڈلیوں کو پاؤں سے جدا کر دیتی ہوں۔ یہ فرما کر عمر بن عبدالعزیز رونے لگے اور فرمایا دنیا کا قیام بہت ہی تھوڑا ہے اور اس کا دھوکا بہت زیادہ ہے، اس میں جو عزیز ہے وہ آخرت میں ذلیل ہے، اس میں جو دولت والا ہے وہ آخرت میں فقیر ہے، اس کا جوان بہت جلد بوڑھا ہو جائے گا، اس کا زندہ بہت جلد مر جائے گا، اس کا تمہاری طرف متوجہ ہونا تم کو دھوکے میں نہ ڈال دے حالانکہ تم دیکھ رہے ہو کہ یہ کتنی

جلدی منہ پھیر لیتی ہے اور بے وقوف وہ ہے جو اس کے دھوکے میں پھنس جائے۔ کہاں گئے اس کے دلدادہ جنہوں نے بڑے بڑے شہر آباد کیے، بڑی بڑی نہریں نکالیں، بڑے بڑے باغ لگائے اور بہت تھوڑے دن رہ کر سب چھوڑ کر چل دیے اور وہ اپنی صحت اور تندرستی سے دھوکے میں پڑے کہ صحت کے بہتر ہونے سے ان میں نشاط پیدا ہوا اور اس سے گناہوں میں مبتلا ہوئے، وہ لوگ خدا کی قسم دنیا میں مال کی کثرت کی وجہ سے قابل رشک تھے باوجود یہ کہ مال کے کمانے میں ان کو رکاوٹیں پیش آتی تھیں مگر پھر بھی خوب کماتے تھے، ان پر لوگ حسد کرتے تھے لیکن وہ بے فکر مال کو جمع کرتے رہتے تھے اور اس کے جمع کرنے میں ہر قسم کی تکلیف بخوشی برداشت کرتے تھے لیکن اب دیکھ لو کہ مٹی نے ان کے بدنوں کا حال کیا کر دیا ہے اور خاک نے ان کے بدنوں کو کیا بنا دیا؟ کیڑوں نے ان کے جوڑوں اور ان کی ہڈیوں کا کیا حال بنا دیا؟ وہ لوگ دنیا میں اونچی اونچی مسہریوں اور اونچے اونچے فرش اور نرم نرم گدوں پر نوکروں اور خادموں کے درمیان آرام کرتے تھے، عزیز و اقارب، رشتہ دار اور پڑوسی ہر وقت دلداری کو تیار رہتے تھے، لیکن اب کیا ہو رہا ہے؟ آواز دے کر ان سے پوچھ کہ کیا گزر رہی ہے؟ غریب امیر سب ایک میدان میں پڑے ہوئے ہیں، ان کے مال دار سے پوچھ کہ اس کے مال نے کیا کام دیا؟ ان کے فقیر سے پوچھ کہ اس کے فقر نے کیا نقصان دیا؟ ان کی زبان کا حال پوچھ جو بہت چہکتی تھی، ان کی آنکھوں کو دیکھ کہ دنیا میں وہ ہر طرف دیکھتی تھیں، ان کی نرم نرم کھالوں کا حال دریافت کر، ان کے خوبصورت اور دلربا چہروں کا حال پوچھ کہ کیا ہوا، ان کے نازک بدن کو معلوم کر کہاں گیا اور کیڑوں نے کیا حشر کیا؟ افسوس صد افسوس! اے وہ شخص جو آج مرتے وقت اپنے بھائی کی آنکھ بند کر رہا ہے، اپنے بیٹے، اپنے باپ کی آنکھ بند کر رہا ہے، ان میں کسی کو نہلا رہا ہے اور کسی کو کفن دے رہا ہے، کسی کے جنازے کے ساتھ جا رہا ہے، کسی کو قبر کے گڑھے میں ڈال رہا ہے، کل کو تجھے یہ سب کچھ پیش آنا ہے۔ اللہ تعالیٰ ہم سب کو نیک عمل کرنے کی توفیق عطا فرمائے۔

یوں تو دنیا دیکھنے میں کس قدر خوش رنگ تھی  
قبر میں جاتے ہی دنیا کی حقیقت کھل گئی



اس وعظ سے کامل نفع حاصل کرنے کے لیے یہ دستور العمل کی میا اثر رکھتا ہے

## دستور العمل

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

وہ دستور العمل جو دل پر سے پردے اٹھاتا ہے، جس کے چند اجزاء ہیں، ایک تو کتابیں دیکھنا یا سننا۔ دوسرے مسائل دریافت کرتے رہنا۔ تیسرے اہل اللہ کے پاس آنا جانا اور اگر ان کی خدمت میں آمد و رفت نہ ہو سکے تو بجائے ان کی صحبت کے ایسے بزرگوں کی حکایات و ملفوظات ہی کا مطالعہ کرو یا سن لیا کرو اور اگر تھوڑی دیر ذکر اللہ بھی کر لیا کرو تو یہ اصلاح قلب میں بہت ہی معین ہے اور اسی ذکر کے وقت میں سے کچھ وقت محاسبہ کے لیے نکال لو جس میں اپنے نفس سے اس طرح باتیں کرو کہ

”اے نفس! ایک دن دنیا سے جانا ہے۔ موت بھی آنے والی ہے۔ اُس وقت یہ سب مال و دولت یہیں رہ جائے گا۔ بیوی بچے سب تجھے چھوڑ دیں گے۔ اور اللہ تعالیٰ سے واسطہ پڑے گا۔ اگر تیرے پاس نیک اعمال زیادہ ہوئے تو بخشا جائے گا اور گناہ زیادہ ہوئے تو جہنم کا عذاب بھگتنا پڑے گا جو برداشت کے قابل نہیں ہے۔ اس لیے تو اپنے انجام کو سوچ اور آخرت کے لیے کچھ سلمان کر۔ عمر بڑی قیمتی دولت ہے اس کو فضول رایگاں مت برباد کر۔ مرنے کے بعد تو اس کی تمنا کرے گا کہ کاش! میں کچھ نیک عمل کر لوں جس سے مغفرت ہو جائے، مگر اس وقت تجھے یہ حسرت مفید نہ ہوگی۔ پس زندگی کو غنیمت سمجھ کر اس وقت اپنی مغفرت کا سامان کر لے۔“





## اصلاح کا آسان نسخہ

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

دور کعت نفل نماز توبہ کی نیت سے پڑھ کر یہ دعا مانگو کہ

اے اللہ! میں آپ کا سخت نافرمان بندہ ہوں۔ میں فرماں برداری کا ارادہ کرتا ہوں مگر میرے ارادے سے کچھ نہیں ہوتا اور آپ کے ارادے سے سب کچھ ہو سکتا ہے۔ میں چاہتا ہوں کہ میری اصلاح ہو مگر ہمت نہیں ہوتی۔ آپ ہی کے اختیار میں ہے میری اصلاح۔ اے اللہ! میں سخت نالائق ہوں، سخت خبیث ہوں، سخت گناہ گار ہوں، میں تو عاجز ہو رہا ہوں، آپ ہی میری مدد فرمائیے۔ میرا قلب ضعیف ہے۔ گناہوں سے بچنے کی قوت نہیں ہے، آپ ہی قوت دیجیے۔ میرے پاس کوئی سامانِ نجات نہیں، آپ ہی غیب سے میری نجات کا سامان پیدا کر دیجیے۔ اے اللہ! جو گناہ میں نے اب تک کیے ہیں، انہیں آپ اپنی رحمت سے معاف فرمائیے۔ گو میں یہ نہیں کہتا کہ آئندہ ان گناہوں کو نہ کروں گا، میں جانتا ہوں کہ آئندہ پھر کروں گا، لیکن پھر معاف کر لوں گا۔

غرض اسی طرح سے روزانہ اپنے گناہوں کی معافی اور عجز کا اقرار اپنی اصلاح کی دعا اور اپنی نالائقی کو خوب اپنی زبان سے کہہ لیا کرو۔ صرف دس منٹ روزانہ یہ کام کر لیا کرو۔ جو بھائی دوا بھی مت پیو، بد پرہیزی بھی مت چھوڑو۔ صرف اس تھوڑے سے نمک کا استعمال سوتے وقت کر لیا کرو۔ آپ دیکھیں گے کہ کچھ دن بعد غیب سے ایسا ہو جائے گا کہ ہمت بھی قوی ہو جائے گی، شان میں بڑھ بھی نہ لگے گا اور دشواریاں بھی پیش نہ آئیں گی۔ غرض غیب سے ایسا سامان ہو جائے گا کہ جو آپ کے ذہن میں بھی نہیں ہے۔



دنیا میں ہر شخص چین اور اطمینان چاہتا ہے۔ کافر ہو یا مسلمان، امیر ہو یا غریب کوئی عقلمند انسان ایسا نہیں جسے چین و اطمینان کی ضرورت نہ ہو۔ اگر کوئی یہ کہے کہ میں بے سکونی اور بے چینی چاہتا ہوں تو اسے دماغی امراض کے ڈاکٹر کے پاس لے جایا جاتا ہے تاکہ اس کے دماغی خلل کا علاج ہو سکے۔ معلوم ہوا کہ سکون قلب بین الاقوامی طور پر مطلوبہ شے ہے۔

شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ ”ذکر اللہ اور اطمینان قلب“ میں اس بات کا تذکرہ فرمایا ہے کہ دلوں کا سکون اور چین انسان کے ہاتھ میں نہیں بلکہ صرف اللہ کی یاد میں ہے۔ اللہ کی یاد سے مراد اللہ کے بتائے ہوئے احکامات پر عمل کرنا ہے۔ شریعت کے مطابق زندگی گزارنے والے کو اللہ تعالیٰ وہ چین اور اطمینان عطا فرماتے ہیں کہ ان کے پاس بیٹھنے والے بھی چین و اطمینان پا جاتے ہیں۔

[www.khanqah.org](http://www.khanqah.org)

ناشر

مکتبہ خانہ مظہریہ

کھنڈی شاہ بازار، لاہور، پاکستان۔ فون: ۳۳۹۹۱۱۱

